अथ चतुर्थदर्शं काण्डम्‌ 


अथेकोनत्रिंश: प्रपाठकः 
अथ प्रथमोडनुवाक: 


२. [ प्रथमं सूक्तम ] 
ऋषि:--सावित्री ॥ देंवता--सोमः ॥ छन्‍्द:--अनुष्टुप्‌ ॥ 
“सत्य, सूर्य, ऋत, सोम ' 

स॒त्येनोत्त॑भिता भूमिः सूर्येणोत्त॑मिता हो: । 

ऋतेनांदित्यास्तिष्ठन्ति दिवि सोमो अधि श्रितः॥ १॥ 

१. इस सारे काण्ड का ऋषि व देवता सूर्या सावित्री ही है। यह गृहपत्नी का नाम रकक्‍्खा 
गया है। स्पष्ट है कि पति को सूर्यसम ज्ञानदीप्त होना चाहिए तथा पत्नी सावित्री हो--बच्चों 
को व घरवालों को सदा उत्तम प्रेरणा देनेवाली। सूर्या सावित्री कहती है कि सत्येन भूमि: 
उत्तभिता>"सत्य से पृथिवी थामी गई है। पृथिवी सत्य पर ही आश्रित है | विशेषत: घर में पति- 
पत्नी का सत्य-व्यवहार ही उसके गृहस्थ-जीवन को सुखी बना सकता है। असत्य से वे परस्पर 
आशंकित मनोवृत्तिवाले होंगे और गृहस्थ के मूलतत्त्व 'प्रेम' को खो बैठेंगे। २. सूर्येण चौ: 
उत्तभितानसूर्य से चुलोक थामा गया है। दुलोकत्व इस सूर्य के कारण ही है। सूर्य ज्ञान का 
प्रतीक है। ज्ञान के बिना घर प्रकाशमय नहीं लगता। ज्ञान से ही मापक ऊँचा उठता है। ज्ञान 
के अभाव में मनुष्य “मनुष्य” ही नहीं रहता। ज्ञानशून्य घर का जीवन पशुतुल्य हो जाता है। 
३. आदित्या:-अदिति>"अदीना देवमाता के पुत्र, अर्थात्‌ देव ऋतेन"ऋत से--नियमितता व यज्ञ 
से तिष्ठन्ति-स्थित होते हैं | जहाँ ऋत होता है वहाँ घर के व्यक्ति 'देव” बनते हैं । घर का तीसरा 
सूत्र 'ऋत ' है। सब कार्यों को व्यवस्था से करना आवश्यक ही है। घर में यज्ञों का होना उतना 
ही आवश्यक है। ये यज्ञ ही घर को स्वर्ग बनाते हैं। सोम:-वीर्य दिवि अधिश्रितः-ज्ञान में 
आश्रित है। सोम के रक्षण के लिए स्वाध्याय की वृत्ति आवश्यक है। यह सोम ज्ञानाग्रि का ईंधन 
'बनता है। साथ ही इस सोम का रक्षण करनेवाले पति-पत्नी उत्तम सन्‍्तानों को जन्म देते हैं। 

भावार्थ--उत्तम घर वह है, (क) जहाँ सत्य है, (ख) ज्ञान प्रवणवत्ता है, (ग) ऋत का 
पालन होता है--यज्ञमय जीवन होता है और (घ) सोम का रक्षण होता है। 

ऋषि:--सावित्री ॥ देवता--सोम: ॥ छन्‍्द:--अनुष्टुप्‌ ॥ 
देवत्व शक्ति व विज्ञान 

सोमेंनादित्या ब॒लिनः सोमेंन पृथिवी मही। 

अथो नक्ष॑त्राणामेषामुपस्थे सोम आहितः॥ २॥ 

१. सोमेन-शरीर में सोम (वीर्य) के रक्षण से ही आदित्या:-अदीना देवमाता के पुत्र, 
अर्थात्‌ देव बलिन:-बलवाले होते हैं। सोम रक्षण से ही वे देव बन पाते हैं। शरीर में उत्पन्न 
होनेवाला, भोजन के रूप में ग्रहण की गई ओषधियों का सारभूत यह सोम (वीर्य) ही है। 
इसका रक्षण ही देवों को देवत्व प्राप्त कराता है। सोमेन-सोम से ही पृथिवी-शरीररूप पृथिवी 
मही-महनीय व महत्त्वपूर्ण बनती है। शरीर में सब वसुओं--निवास के लिए आवश्यक तत्त्वों 

का स्थापन इस सोम के द्वारा ही होता है। २. उ८और अधथ"-अब एपां नक्षत्राणां उपस्थे5इन 
विविध विज्ञान के नक्षत्रों की उपासना के निमित्त सोम:ः-यह सोम (वीर्य) आहितः-शरीर में 
स्थापित किया गया है। इस सोम के रक्षण से ज्ञानाग्रि तीत्र होती है और इस प्रकार मनुष्य 
अपने मस्तिष्क-गगन में ज्ञान के नक्षत्रों का उदय कर पाता है। 

भावार्थ--सोम रक्षा के तीन महत्त्वपूर्ण परिणाम हैं--(क) हृदय में देववृत्ति का प्रादुर्भाव, 
(ख) शरीर में शक्ति का स्थापन और (ग) मस्तिष्क में विज्ञान के नक्षत्रों का उदय। 

ऋषि:--सावित्री ॥ देवता--सोम: ॥ छन्‍्द:--अनुष्टुप्‌॥ 
सोमपान का वास्तविक रूप 

सोमे मन्‍्यते पपिवान्यत्सपिषन्त्योष॑धिम्‌। 

सोम॑ यं॑ ब्रह्माणों विदुर्न तस्यांश्नाति पा्थिंवः॥ ३॥ 

१२. “सोम ओषधीनामाधिष्ठिता ', “सोम वीरुधां पते”, “गिरीषु हि सोम: इन ब्राह्मणग्रन्थों 
के वाक्यों से यह स्पष्ट है कि सोम एक लता है, जो पर्वतों पर उत्पन्न होती है और अत्यन्त 
गुणकारी है, परन्तु प्रस्तुत प्रकरण में सोम का भाव इस वानस्पतिक ओषधि से नहीं है। यहाँ 
तो 'रेत: सोम: ' वीर्यशक्ति ही सोम है। मन्त्र में कहते हैं कि यत्‌ू-जो ओषधिं संपिषन्ति-ओषधी 
को सम्यक्‌ पीसते हैं और उसका रस निकालकर मनन्‍्यते>मानते हैं कि सोम॑ पपीवान-हमने 
सोम पी लिया है । उनकी यह धारणा ठीक नहीं। २. य॑ सोमम्‌-जिस सोम को ब्रह्माण: विदु:- 
ज्ञानी पुरुष जानते हैं, तस्य-उस सोम का पार्थिवः-पार्थिव भोगों में ग्रसित पुरुष न अश्नाति"भक्षण 
नहीं कर सकता। सोम तो शरीर में उत्पन्न होनेवाला बीर्य है। पार्थिव भोगों से ऊपर उठा हुआ 
ज्ञानी पुरुष ही इसको शरीर में सुरक्षित करके इसे ज्ञानाग्रि का ईंधन बनाता है। दीतप्त ज्ञानाग्रिवाला 
बनकर ब्रह्मदर्शन का अधिकारी होता है। 

भावार्थ--सोमलता के रस का पान करना सोमपान नहीं है। वीर्य का रक्षण ही सोमपान 
है। भौतिकवृत्तिवाला पुरुष इस सोमका पान नहीं कर पाता, ज्ञानी ही इस सोम का पान करता 
है। 

ऋषि:--सावित्री ॥ देवता--सोम: ॥ छन्‍्द:--अनुष्टुप्‌ ॥ 
आप्यायन व दीर्घजीवन 

यत्त्वां सोम प्रपिब॑न्ति तत आ प्याँयसे पुर्नः। 

वायुः सोम॑स्य रक्षिता समानां मास आकृति:॥ ४॥ 

१. हे सोमन-वीर्यशक्ते ! यत्‌-जब ज्ञानी पुरुष त्वा प्रपिबन्ति-तुझे प्रकर्षण शरीर में ही पीने 
का प्रयत्न करते हैं ततः"तब पुनः आप्यायसे-फिर से तू शरीर के अज्भ-प्रत्यड्रों की शक्ति 
को आप्ययित कर देता है। तू शरीर को पुष्ट, मन को निर्मल व बुद्धि को तीबत्र बनाता है। २. 
वायु: सोमस्य रक्षिता-वायु सोम का रक्षण करनेवाला है। वायु अर्थात्‌ प्राणों की साधना शरीर 
में वीर्य की ऊर्ध्वगति का कारण बनती है। इस ऊर्ध्वगति से मास:-( मस्यते (0 काथ्वाह2 णिग ) 
शरीर की आकृति को परिवर्तित कर देनेवाला, क्षीण अज्गों को फिर से आप्यायित कर देनेवाला 
यह सोम समानां आकृति: न्‍वर्षों का बनानेवाला होता है, अर्थात्‌ सोमरक्षण से दीर्घ आयुष्य 
प्राप्त होता है। 

भावार्थ--प्राण-साधना द्वारा सोम की ऊर्ध्वगति होती है। शरीर में रक्षित सोम सब अज्भ- 
प्रत्यज्ञों की शक्ति को बढ़ानेवाला व दीर्घजीवन प्राप्त करानेवाला होता है। 

ऋषि:--सावित्री ॥ देवता--सोम: ॥ छन्‍्द:--अनुष्टुप्‌॥ 
वासनाओं का उद्बरईण व ज्ञानप्रवणता 

आच्छद्ठविधानैर्गुपितो बाहतै: सोम रक्षितः। 

ग्राग्णामिच्छुण्वन्तिष्ठसि न तें अश्नाति पार्थिव: ॥ ५॥ 

१. आच्छत्‌ विधानै:-समनन्‍्तात्‌ आवरण के उपायों से--सब ओर से आक्रमण करनेवाली 
वासनाओं को दूर रखने के उपायों से गुपितः-यह सोम सुरक्षित हुआ है। बाहतै:-वासनाओं 
के उद्बर्हणों, समूल विनाशों के द्वारा सोमः रक्षित:-सोम शरीर में रक्षित होता है। धान्य के 
रक्षण के लिए घास-फूँस का उद्बर्हण आवश्क होता है, इसीप्रकार सोम के रक्षण के लिए 
वासनाओं का हृदयक्षेत्र पे उदबर्हण आवश्यक है। २. हे सोम ! तू इत्-निश्चय से ग्राव्णाम्‌रज्ञानी 
स्तोताओं की ज्ञान-चर्चाओं को श्रण्वन्‌-सुनता हुआ तिष्ठसि"शरीर में स्थित होता है। जो मनुष्य 
ज्ञानप्रधान जीवन बिताता है, यह सोम उसकी ज्ञानाग्रि का ईंधन बनकर उसकी ज्ञानाग्रि को दीप्त 
करता है। एवं, शरीर में उपयुक्त हुआ-हुआ यह सोम नष्ट नहीं होता, पार्थिव: ते न अश्नातिऊ 
हे सोम ! पार्थिव भोगों में आसक्त पुरुष तेरा सेवन नहीं करता। भोगासक्ति सोमरक्षा की विरोधिनी 
है। 

भावार्थ--सोम-रक्षण के लिए वासनाओं का उद्‌बर्हण आवश्यक है, उसके लिए ज्ञानप्रवणता 
उत्तम साधन है। 

ऋषि:--सावित्री ॥ देवता--विवाहः ॥ छन्द:--अनुष्टुप्‌ ॥ 
वास्तविक सम्पत्ति 

चित्तिरा उपबर्हणं चक्षुरा अभ्यज्ज॑नम्‌। द्यौर्भूमि: कोश आसीद्यदयांत्सूर्या पतिम्‌॥ ६॥ 

१. यत्‌-जब सूर्या पतिम्‌ अयात्नसाविता की पुत्री--उज्ज्वल ज्ञानवाली यह सूर्या अपने 
पति के गृह को जाती है उस समय दो: भूमिः"ज्ञानदीप्त मस्तिष्क तथा पृथिवी के समान दृढ़ 
शरीर इसके कोशः आसीत्ज्वास्तंविक धन थे। ज्ञान व शक्ति ही इसका कोश था। इस कोश 
को लेकर ही यह पतिगृह को प्राप्त हुई। २. उस समय चित्ति:"ज्ञान व समझदारी उपबर्हणम्‌ 
आः ( आसीत्‌ )-इसका सिराहना था। जैसे-सिरहाना सिर को सहारा देता है उसीप्रकार इस 
कन्या की समझदारी ही इसे समस्याओं के सुलझाने में सहायक होती है। चक्षु: अभ्यञ्जनम्‌ 
आ:-इसका ठीक दृष्टिकोण व स्नेहपूर्ण दृष्टि ही सुरमा था। अज्जन आँख के अभ्यड्जन, 
सौन्दर्यवर्धन का कारण होता है। इसीप्रकार इसका ठौक दृष्टिकोण व स्नेहपूर्ण दृष्टि इसके सौन्दर्य 
को बढ़ानेवाली थी। 

भावार्थ--कन्या की योग्यता यह है कि वह समझदार हो (चित्ति:), उसका दृष्टिकोण 
ठीक हो तथा वह स्नेहपूर्ण दृष्टिवाली हो (चक्लु:)। यह मस्तिष्क के ज्ञान व शरीर के बलरूप 
कोश को लेकर पतिगृह को प्रास हो। 

ऋषि:--सावित्री ॥ देवता--विवाह: ॥ छन्‍्द:--अनुष्टुप्‌॥ 
रैभी नाराशंसी, भद्रंं गाथा 
रेभ्यांसीदनुदेयीं नाराशंसी न्‍योर्च॑नी। सूर्यायां भद्रमिद्वासो गार्थयैति परिष्कृता॥ ७॥ 

१. विवाह के समय रैभी-प्रभु-स्तवन करनेवाली ऋचा ही अनुदेयी-इसका दहेज आसीतू- 
था। पिता कन्या को ऋचाओं द्वारा प्रभु-स्तबन की वृत्तिवाली बनाता है। यह स्तुतिवृत्तिवाली 
बना देना ही सर्वोत्तम दहेज देना है। नाराशंसी-नर-समूह के शंसन की वृत्ति, सबकी प्रशंसा 

करने की वृत्ति और कमियों की ओर ध्यान न देने की वृत्ति ही इसका न्‍्योचनी-कुर्त्ता होता 
है अथवा वीर पुरुषों के चरितों का शंसन, अर्थात्‌ इनका इतिहास ज्ञान ही इस युवति का समुचित 
वस्त्र है। २. भद्धं इत्‌ सूर्याया: वास:-इस युवति की भद्गता ही इसका ओढ़ने का वस्त्र है। 
गाथयारप्रभु गुणगान से परिष्कृता-अलंकृत हुई-हुई यह युवति एति-पतिगृह की ओर आती 
है। 

भावार्थ--कन्या को स्तुतिवृत्तिवाला बना देना ही सच्चा दहेज है। सदा दूसरों के गुणों को 
देखने की वृत्तिवाला होना ही इसका कुर्त्ता है। यह युवति किसी के भी अवगुणों की ओर ध्यान 
नहीं देती, अत: निन्‍्दा नहीं करती | इसका वस्त्र इसकी भद्रता है, शिष्टाचार है। यह प्रभु-गुणगान 
की वृत्ति से परिष्कृत जीवनवाली बनकर पतिगृह को प्राप्त होती है। 

ऋषि:--सावित्री ॥ देवता--विवाह: ॥ छन्‍्द:--अनुष्टुप्‌ ॥ 
जीवन-साथी का अन्वेषण 

स्तोमां आसन्प्रतिधय॑ः कुरीरं छन्‍्द॑ ओपश:ः। 

सूर्याया अश्विनां ब॒राग्निरांसीत्पुरोग॒वः ॥ ८ ॥ 

१. स्तोमा:-प्रभु के स्तोम ही नवयुवति को प्रतिधयः आसन्‌-( प्रतिधि-7०००१) भोजन दें। 
जिसप्रकार अन्न का भोजन शरीर की पुष्टि का कारण बनता है, उसीप्रकार प्रभु के स्तोत्र इसकी 
अध्यात्म पुष्टि का कारण बनते हैं| छन्‍्दः-वासनाओं से बचानेवाले (छद आवरणे) वेदमन्त्र ही 
इसके कुरीरम्‌ शिरोवस्त्र (५ |तात ्ी ॥ट80 करडड 007 ७णा०१) व ओपशः “शिरोभूषण थे। 
इन छन्‍्दों के द्वारा ही इसके मस्तिष्क की शोभा थी। २. सूर्यायाः-"सूर्या के अश्विना"माता- 
पिता कर्मव्याप्त (अशू व्याप्तीा) जनक व जननी ही वरा"इसके साथी का वरण करनेवाले थे। 
उन्होंने सूर्या के जीवनसंगी को दूँढने का काम आरम्भ किया | इनके इस कार्य में अग्नि: पुरोगवः 
आसीत्‌रज्ञानी ब्राह्मण ही इनका अगवा, पथप्रर्दशक था। वस्तुत: विद्यार्थियों के आचार्य ही अग्रि 
हैं। वे इनके शिक्षक होने से इनके गुण-कर्म-स्वभावों से परिचित होने के कारण ठीक चुनाव 
कर पाते हैं। वे आचार्य परामर्श देते हैं। उस परामर्श से माता-पिता देखभाल करते हैं और 
अन्त में सन्‍्तानों की स्वीकृति होने पर ये सम्बन्ध परिपक्व हो जाते हैं। 

भावार्थ--प्रभु-स्तोत्र ही सूर्या का भोजन है। वेदमन्त्र ही उसके शिरोवस्त्र ब शिरोभूषण 
हैं। माता-पिता इस सूर्या के जीवनसाथी को दूँढने का यत्न करते हैं। आचार्य इस कार्य में 
उनका सहायक होता है। 

ऋषि:--सावित्री ॥ देवता--विवाह: ॥ छन्‍्द:--अनुष्टुप्‌॥ 
सूर्या व सोम” का परिणय 

सोमों वधूयुरंभवद्श्विनास्तामुभा वरा। सूर्या यत्पत्ये शंस॑न्तीं मन॑सा सबिताद॑दात्‌॥ ९॥ 

१. पत्नी को 'सूर्या' बनना चाहिए तो पति को 'सोम '। पति शरीर में सोम का रक्षण करता 
हुआ सोमशक्ति का पुज्ज बने। सोमरक्षण से वह अत्यन्त सौम्य स्वभाव का बन पाएगा। यह 
सोमः-सोमशक्ति का रक्षक व सौम्य स्वभाव का युवक वधूयु: अभवत्जवधू की कामनावाला 
हुआ, उभा अश्वनानदोनों माता-पिता वरा5उसके साथी का चुनाव करनेवाले आस्ताम्‌ थे। 
२. 'सूर्या' के माता-पिता उसके लिए योग्य साथी की खोज में थे। 'सोम” युवक के माता- 
पिता भी उसके लिए एक योग्य युवति की खोज में थे। अग्मिः"ज्ञानी आचार्य ने उन्हें उचित 
परामर्श दिया। यत्‌्-जब उसके सुझाव पर पत्ये शंसन्तीम्‌्-पति का शंसन करनेवाली सूर्याम्‌-सूर्या 

को सविता-जन्म देनेवाले पिता ने मनसाूपूरे मन से अददात््‌जसोम के लिए दे दिया। इसप्रकार 
सूर्या का सोम के साथ विवाह सम्पन्न हो गया। 

भावार्थ--युवक की विवाह करने की इच्छा हुई। माता-पिता ने खोज की और आचार्य 
के परामर्श से माता-पिता ने अपनी कन्या को वर को सौंप दिया। 

ऋषि:--सावित्री ॥ देवता--विवाह ॥ छन्‍्दः--अनुष्टुप्‌ ॥ 
वधू का रथ 

मनों अस्या अन॑ आसीद्‌ दौरांसीदुत च्छदि:। 

शुक्रावनड्वाहाँवास्तां यदयात्सूर्या पतिम्‌॥ ९०॥ 

१. यतू-जब सूर्या-सावित्री पतिं अयात्‌-पति को प्राप्त हुई तब अस्याः-इस सूर्या का 
मनः"मन ही अनः आसीत>रथ था। यह अपने मनोरथ पर आरूढ़ होकर पतिगृह को गई, 
इच्छापूर्वक यह पति को प्राप्त हुई। इसका सम्बन्ध माता-पिता ने इसकी इच्छा के बिना नहीं 
किया। उस समय मन तो रथ था, उत5और चौ:-मस्तिष्क छदिः आसीम्‌-छत थी। उस रथ 
का रक्षक मस्तिष्क था। केवल हृदय की भावुकता के कारण यह सम्बन्ध नहीं हुआ था, यह 
सम्बन्ध मस्तिष्क से, अर्थात्‌ सब बातें सोच-विचारकर किया गया था। २. इस मनोमय रथ 
की छत मस्तिष्क बना तो शुक्रौ-गतिशील कर्मेन्द्रियाँ (शुक्‌ गतौ) तथा दीस्त ज्ञानेन्द्रियाँ (शुचच 
दीसौ ), इस रथ के अनड्वाहौ आस्ताम्‌-वृषभ थे। इसकी कर्मेन्द्रियाँ कर्मनिपुण होती हुईं इसे 
सशक्त बना रही थी और ज्ञानेन्द्रियाँ ज्ञानप्राप्ति में कुशल होती हुईं इसे ज्ञानदीम्त कर रहीं थी। 
यह शक्ति व ज्ञान ही इस रथ के संचालक थे। 

भावार्थ-पति के चुनाव में सूर्या भी सहमत थी | यह सम्बन्ध भावुकता के कारण न होकर 
सोच-समझकर किया गया था। सूर्या की कर्मेन्द्रियाँ व ज्ञानेन्द्रियाँ गृहस्थ की गाड़ी को खेंचने 
में सशक्त बनीं थीं। 

ऋषि:--सावित्री ॥ देवता--विवाह: ॥ छन्द:--अनुष्टुप्‌॥ 
'ज्ञान व श्रद्धा के समन्वय ' से कार्य तत्परता 
ऋकक्‍सामाभ्यामभिहिंती गावौं ते सामनावैताम्‌। 

श्रोत्रें ते चक्रे आस्तां दिवि पन्थाशए्चराचरः॥ ११५॥ 

१. गतमन्त्र के मनोमय रथ में ते गावौ-वे ज्ञानन्द्रियाँ व कर्मेन्द्रियारूप वृषभ ऋकसामाभ्यामर 
विज्ञान व उपासना से अभिहितौ-प्रेरित हुए-हुए थे, अर्थात्‌ इन्द्रियों के सब व्यवहारों में विज्ञान 
व उपासना का समन्वय था। इसका प्रत्येक कार्य “ज्ञान व श्रद्धा' के मेल से हो रहा था, इसीलिए 
ये इन्द्रियरूप वृषभ सामनौ एताम्‌जबड़ी शान्तिवाले होकर गति कर रहे थे, अर्थात्‌ यह सूर्या 
ज्ञान व श्रद्धा से सम्पन्न होकर शान्तभाव से सब कार्यों को करती थी। २. श्रोत्रे ते चक्रे 
आस्ताम्‌-कान ही रथ के वे चक्र थे। “चक्र ' गति का प्रतीक है, श्रोत्र सुनने का। सूर्या सुनती 
थी और उसके अनुसार करती थी। उसका यह चराचरः "अत्यन्त क्रियाशील ( भृशं चरति) 
पन्था:-जीवन का मार्ग दिविजल्‍्ज्ञान में आश्रित था, अर्थात्‌ सूर्या की सब क्रियाएँ ज्ञानपूर्वक होती 
थीं। वह किसीप्रकार के रुढ़िवाद में फँसी हुई न थी। 

भावार्थ--' सूर्या ' ज्ञान व श्रद्धा से युक्त होकर शान्तभाव से ज्ञानपूर्वक निरन्तर क्रियामय 
जीवनवाली होती है। 

ऋषि:--सावित्री ॥ देवता--विवाहः ॥ छन्‍्द:--अनुष्टुप्‌ ॥ 
“प्राण, अपान, व्यान' की ठीक स्थिति 

शुच्चीं ते चक्रे यात्या व्यानो अक्ष आहंतः। 

अनों मनस्मय॑ सूर्यारोहत्प्रयती पर्तिम्‌॥ १२॥ 

१. पतिं प्रयती-पतिगृह की ओर जाती हुई सूर्या-सूर्या मनस्मयं अनः-मन के बने रथ 
पर आरोहतरआरूढ़ हुई, अर्थात्‌ मन में उत्साह व प्रेम से परिपूर्ण होकर पतिगृह को हृदय 
से चाहती हुई चली। २. उस समय यात्याः-जाती हुई सूर्या के रथ के ते चक्रे"वे चक्र 
शुची-पवित्र प्राणापान ही थे और उन प्राणापानरूप चक्रों में व्यान: अक्ष: आहतः-व्यान अक्ष 
के रूप में लगा हुआ था (प्राणापाणे पवित्रे--तै० ३.२.४.४) | प्राणापान ही शुची व पवित्र हैं। 
ये यदि रथ के पहिये हैं तो व्यान उनका अक्ष है। 'भू:” इति प्राणा:, ' भुव: ' इति अपाना:, 
'स्व: ', इति व्यान:--इन ब्राह्मणग्रन्थों के शब्दों में '* भू-, भुव:, स्व: ' ही प्राणापान व व्यान हैं। 
अध्यात्म में ' भू: शरीर है, 'भुव:' हृदयान्तरिक्ष है, 'स्व:” मस्तिष्करूप चुलोक है। सूर्या के 
ये तीनों ही लोक बड़े ठीक हैं। इनको ठीक बनाकर वह मनोमय रथ पर आरूढ़ हुई है। ये 
रथ ही उसे पतिगृह की ओर ले-जा रहा है। 

भावार्थ--सूर्या के प्राण, अपान, व्यान' ठीक कार्य करनेवाले हैं, अतएवं वह पूर्ण स्वस्थ 
व उललासमय मनवाली है। प्रसन्नता से पतिगृह की ओर चली है। 

ऋषि:--सावित्री ॥ देवता--विवाहः ॥ छन्‍्द:--अनुष्टुप्‌॥ 
गोदान 

सूर्यायां वह॒तुः प्रागांत्सविता यम॒वासृंजत्‌। 

मघास्‌ हन्यन्ते गावः फल्गुनीषु व्यु | हाते॥ १३॥ 

१. सूर्यायाः वहतु प्रागात्‌नसूर्या का दहेज (गाय के रूप में दिया जानेवाला सामान) आज 
गया है। सविता-सूर्या के जन्मदाता पिता ने यम्‌ अवासूजतू-जिसको दिया है या भेजा है। 
मघासु-मघा नक्षत्र में गावः हन्यन्ते-दहेज के रूप में दी जानेवाली गौएँ भेजी जाती हैं (हन्‌ 
गतौ) और फल्गुनीषु-फल्गुनी नक्षत्र में पर्यूह्ित-कन्या का विवाह कर दिया जाता है। २. मघा 
नक्षत्रवाली पूर्णिमा माघी कहलाती है और फल्गुनी नक्षत्रवाली पूर्णिमा 'फाल्गुनी। एवं विवाह 
से एक मास पूर्व गोदान-विधि सम्पन्न हो जाती है। ये गौ इसलिए दी जाती है कि गुरुकुल 
में शिक्षित होनेवाला यह तपःकृश युवक गोदुग्ध से आप्लावित शरीरवाला हो जाए। 

भावार्थ--गोदान-विधि विवाह से एक मास पूर्व सम्पन्न हो जाती -है। 

ऋषि:--सावित्री ॥ देवता--विवाह: ॥ छन्द:--विराट्प्रस्तारपज्िः ॥ 
सम्बन्ध करवानेवाले मूल पुरुष के विषय में 

यद॑श्विना पृच्छमानावयांतं त्रिच्क्रेएणं बहतुं सूर्यायां:। 

क्वैके च॒क्रें वामासीत्क्व [| देष्टाय॑ तस्थथु: ॥ १४॥ 

१. यत्-जब अश्विना-लड़के के (वर के) माता-पिता (पति-पत्नी) सूर्यायाः 5सूर्या के 
वहतुम्‌-विवाह के दहेज को पृच्छमानौ-चाहते हुए (पूछते हुए, 4७६ 07) त्रिचक्रेण आयातम्‌रतीन 
चक्रों से आते हैं, अर्थात्‌ सामनन्‍्यतः वर पक्ष के माता-पिता तीन चक्कर लगाते हैं । पहले चक्कर 
में तो वे कन्यापक्ष के लोगों के विषय में जानकारी प्राप्त करने के लिए किसी परिचित मित्र 
के यहाँ आते हैं। उस समय अपना कोई व्यक्ति उनके साथ नहीं होता। ये गुप्तरूप से ही जानकारी 

प्राप्त कर लौट जाते हैं। अब सम्बन्ध ठीक हो जाने पर 'वहतु' के लिए दूसरा चक्कर लगता 
है। इस समय बिरादरी के व नगर के सज्जन भी साथ होते हैं। तीसरा चक्कर विवाह-कार्य 
के लिए होता है। मन्त्र “त्रिचक्रेण' शब्द इन्हीं चक्‍करों का संकेत कर रहा है। २. विवाह के 
समय उपस्थित सब देव (सज्जन) बर के माता-पिता से स्वभावत: पूछते हैं कि इस सम्बन्ध 
को करवाने में किन-किन सज्जनों का मुख्य स्थान है? आप पहले कहाँ आकर ठहरे थे? 
वामू-आप दोनों का एकं चक्रम्‌-प्रथम चक्कर क्व आसीत्‌-कहाँ हुआ था? सूर्या के विषय 
में देष्ट्राय-विविध निर्देशों को पाने के लिए क्व तस्थथु:-आप किनके यहाँ ठहरे थे? 

भावार्थ--विवाह में उपस्थित होने पर उन सज्जन के विषय में वर के माता-पिता से पूछते 
हैं कि “आप पहले पहल आकर कहाँ ठहरे 7 किससे आपको सब बातों का ज्ञान हुआ ?! 

ऋषि:--सावित्री ॥ देवता--विवाह: ॥ छन्‍्द:--आस्तारपद्धि: ॥ 
बृत्त युवक द्वारा नये माता-पिता का वरण 

यदयांत॑ शुभस्पती वरेय॑ सूर्यामुर्प | 

विश्वेंदेवा अनु तद्ऑाँमजानन्पुत्र: पितस्मदृणीत पूषा॥ १५॥ 

१. यत्‌-जब शुभस्पती-सब शुभ कर्मों का रक्षण करनेवाले युवक के माता-पिता सूर्या 
वरेयम्‌-सूर्या के वरण के लिए उप अयातम॒--यहाँ समीप प्राप्त हुए तो विश्वेदेबा:-सब देव-- 
समझदार लोग साथ आये हुए अनुभवी, वृद्ध सज्जन बाम्‌ तत्”आप दोनों के उस कार्य की 
अनु अजाननू--अनुज्ञा देनेवाले हुए। सबने सम्बन्ध को सराहा। २. ऐसा हो जाने पर--सब बड़ों 
की अनुज्ञा मिल जाने पर पूषा पुत्र:-अपना ठीक प्रकार से पोषण करनेवाला वृत युवक--वर 
के रूप में आया हुआ युवक पितरं अवृणीत-कन्या के माता-पिता को अपने माता-पिता के 
रूप में वरता है। 

भावार्थ--विवाह के प्रसज्ञ की पूर्ति पर वृत युवक अपने श्वसुर व श्वश्रू को माता-पिता 
के रूप में वबरता है। 

ऋषि:--साबित्री ॥ देवता--विवाह: ॥ छन्‍्द:--अनुष्टुप्‌॥ 
प्रथम चक्र तथा पिछले दो चक्र 

द्वेतें चक्रे सूर्य ब्रह्माणं॑ ऋतुथा विंदुः। 

अथेके च॒क्रे यद्‌ गुहा तद॑ब्द्यातय इद्धिंदु:॥ १६॥ 

१. हे सूर्ये-सूर्य के अनुकूल ब्रतवाली कन्ये! ते-तेरे विषय में द्वे चक्रे-लगनेवाले दो चक्रों 
को तो ब्रह्माण:-सब ज्ञानी पुरुष ऋतुथा विदु:-उस-उस समय के अनुसार जानते ही है। दहेज 
लेने के लिए आनेवाला चक्र और विवाह के लिए आनेवाला चक्र तो सबको पता लगता ही 
है। २. अथ-परन्तु एकं चक्रम-पहला चक्र जबकि वरपक्ष के व्यक्ति पूछताछ के लिए अपने 
किसी मित्र के यहाँ आकर ठहरे, गुहा-जो चक्र संवृत-सा है, तत्‌्-उस चक्र को तो अद्धातय: 
इत्‌-उस चक्र के ज्ञाता ही, अर्थात्‌ उस चक्र में भाग लेनेवाले ही बिदुः-जानते हैं | वर के माता- 
पिता व उनके स्थानीय मित्र, जिनके यहाँ वे आकर ठहरते हैं, ही उस चक्र को जानते हैं। 
यह पूछताछ संवृत रूप में कर लेना ही व्यावहारिक दृष्टिकोण से ठीक है। 'अजी, वहाँ क्‍या 
बात ठहरी ', इसप्रकार की चर्चाओं का न होना ही ठीक है। 

भावार्थ--विवाह-प्रसज्ञ में सर्वप्रथम जानकारी के लिए लगाया गया चक्र गुप्त ही होता 
है। पिछले दो दहेज तथा विवाह के लिए लगाये जानेवाले चक्र तो सबको ज्ञात होते ही हैं। 

ऋषि:--सावित्री ॥ देवता--विवाह: ॥ छन्‍्द:--अनुष्टुप्‌॥ 
सुबन्धु-' पतिवेदन-अर्यमा ' ( शक्वाप्रएुट5 था'९ प्राश्नते€ गा गल्चरला ) 

अर्यमर्णं यजामहे सुबन्धुं प॑तिवेदनम्‌। 

उर्वारुकमिंव॒ बन्ध॑नात्प्रेतो मुंड्चामि नामु्त:॥ १७॥ 

१. विवाह में उपस्थित लोग विशेषतया वर-वधू के माता-पिता सब मिलकर इस रूप 
में प्रभु का उपासन करते हैं कि अर्यमणम्‌-सब शत्नुओं का नियमन करनेवाले (अरीन्‌ यच्छति ) 
अथवा सब-कुछ देनेवाले 'अर्यमेति तमाहुयों ददाति', उस प्रभु का अज्ञामहे-हम पूजन करते 
हैं। वह प्रभु ही सुबन्धुम्‌-हमारा उत्तम बन्धु है, वही इन वर-वधू को परस्पर बाँधनेवाला है। 
प्रभु ही तो पतिवेदनम्‌-एक युवति के योग्य पति प्राप्त कराते हैं। २. इब-जैसे उर्वारुकम्‌-खरबूजे 
को बन्धनात्‌-बन्धन से अलग करते हैं--बेल से तोड़कर अलग करते हैं, उसीप्रकार इस युवति 
को भी इतः मुड्चामि-इधर से, अर्थात्‌ पितृगृह से मैं मुक्त करता हूँ, अमुतः नतश्वसुर-गृह 
से नहीं। ये कन्या बिना किसी प्रकार का कष्ट अनुभव करती हुई अपने पितृगृह से छूटे और 
पतिगृह को प्राप्त करे। 

भावार्थ--वस्तुत: प्रभुकृपा से ही एक युवति के लिए उत्तम पति की प्राप्ति होती है| युवति 
पितृगृह को प्रसन्नतापूर्वक छोड़कर पतिगृह को प्राप्त करे। 

ऋषि:--सावित्री ॥ देवता--विवाह: ॥ छन्‍्द:--अनुष्टुप्‌॥ 
वर का ब्रतग्रहण 

प्रेतों मुंछ्चामि नामुत॑ः सुबब्द्धाममुतस्करम्‌। 

यथेयमिंन्द्र मीढवः सुपुत्रा सुभगास॑ते ॥ १८ ॥ 

१. विवाह हो जाने पर (युवक) प्रभु को साक्षी करके व्रत लेता है कि मैं इस युवति 
को इतः-इस पितृगृह से प्रमुड्चामि-मुक्त कर रहा हूँ, न अमुतः-उधर से, अर्थात्‌ पतिगृह से 
कभी मुक्त न करूँगा। मुक्त करना तो दूर रहा, अमुतः सुबद्धाम्‌ करमत्ठस पतिगृह में इसे 
सुबद्ध करता हूँ। इसको यही अनुभव होगा कि “मेरा तो घर यही है, यह पतिगृह ही है, मैं 
ही तो इस घर की साम्राज्ञी हूँ"। २. हे इन्द्र-सब शत्रुओं का विद्रावण करनेवाले व मीढूव:-सब 
सुखों का सेचन करनेवाले प्रभो! आप ऐसा अनुग्रह कीजिए कि यथार-जिससे इयम्‌जरयह युवति 
वधू सुपुत्रा-उत्तम सन्‍्तानोंवाली व सुभगा-उत्तम ऐश्वर्यवाली असतित्हो। यह इस घर को उत्तम 
सन्‍्तानों व ऐश्वर्यों से परिपूर्ण करनेवाली बने, सचमुच गृहलक्ष्मी प्रमाणित हो। 

भावार्थ--वर का यह ब्रत होना चाहिए कि वह अपने प्रेम द्वारा इस वधू को घर में सुबद्ध 
करे, जिससे घर उत्तम सन्‍्तानों व सौभाग्यों से सम्पन्न हो। जहाँ गृहपत्नी का आदर नहीं, पति- 
पत्नी में परस्पर कलह है,वह घर नरक-सा बन जाता है, वहाँ उत्तम सन्‍्तानों व सौभाग्यों का 
स्थान नहीं। 

ऋषि:--सावित्री ॥ देवता--विवाह: ॥ छन्द:--त्रिष्टुप्‌॥ 
वर की वधू के विषय में आकांक्षा 

प्र त्वां मुज्चामि वरुंणस्यथ॒ पाशाह्मेन त्वाब॑ध्नात्सबिता सुशेवां:। 

ऋतस्य योनौं सुकृतस्य॑ लोके स्योन॑ तें अस्तु सहसे भलायै॥ १९॥ 

१. वर वधू से कहता है कि त्वा-तुझे वरुणस्य पाशात्-वरुण के बन्धन से प्रमुड्चामि-छुड़ाता 
हूँ। पिता वरुण पाशी है। पिता भी सन्‍्तानों को नियमपाश में बाँधकर रखता है। सनन्‍्तान को 


७२ १४.१९.२० अथर्ववेदभाष्यम्‌ 


श्रेष्ठ बनाने के लिए यह आवश्यक ही है। इस वरुण के पाश से वर ही उसे छुड़ाता है। उस 
पाश से मैं तुझे छुड़ाता हूँ, येन-जिससे सुशेवा:-उत्तम सुख को प्रात करानेवाले सवितानजन्मदाता, 
प्रेरक पिता ने त्वा अबध्नात्‌-तुझे बाँधा हुआ था। पिता का यह कर्त्तव्य ही है कि वह सनन्‍्तानों 
को नियमपाश में बाँधकर चले। कन्याओं को सुरक्षित रखना अत्यन्त आवश्यक ही होता है। 
२. ऋतस्थ योनौ-जिस घर में सब वस्तुएँ ऋतपूर्वक होती हैं, अर्थात्‌ ठीक समय पर होती 
हैं, उस सुकृतस्य लोके-पुण्यलोक में, अर्थात्‌ जहाँ सब कार्य शुभ हो होते हैं, उस घर में 
सहसम्‌ भलायै-( भल परिभाषणे) सबके साथ मधुरता से भाषण करनेवाली ते>तेरे लिए स्योनं 
अस्तु-सुख-ही-सुख हो। 

भावार्थ--वर को इस बात की प्रसन्नता है कि उसकी भाविनी पत्नी को पिता ने नियमों 
के बन्धनों में बाँधकर रक्‍्खा था। अब वह पतिगृह में भी सब कार्यों को समय पर करनेवाली 
होगी, घर में शुभ ही कार्य होंगे और वह सबके साथ मधुरता से बोलनेवाली होगी। 

ऋषि:--सावित्री ॥ देवता--विवाह: ॥ छन्द:-त्रिष्टुप्‌॥ 
पिता का कन्या को उपदेश 

भगंस्त्वेतो नयतु हस्तगृह्याश्विनां त्वा प्र वहतां रथेंन। 

गृहान्ग॑च्छ गृहप॑त्री यथासों' वशिनी त्वं विदथमा बंदासि॥ २०॥ 

१. पतिगृह को जाते समय पिता कन्या को अन्तिम उपदेश देता है कि भगः-ऐश्वर्य का 
उपार्जन करनेवाला यह पति हस्तगृह्य-पाणिग्रहण करके--यथाविधि तेरे हाथ का ग्रहण करके 
त्वा इत: नयतुरतुझे यहाँ--पितृगृह से ले-जानेवाला हो। इस समय अश्िवना-ये तेरे धर्मपिता 
व धर्ममाता (श्वसुर एवं श्वश्रू) त्वा>तुझे रथेन-रथ से प्रबहताम्-घर की ओर ले-जानेवाले 
हों। २. तू गृहान्‌ गच्छ-पतिगृह को जा। यथा-जिससे तू गृहपत्नी असः-पतिगृह में गृहपत्नी 
बन पाए। तूने वहाँ घर के सारे उत्तरदायित्व को अपने कन्धे पर लेना है, अत: वशिनी-अपनी 
सब इन्द्रियों को वश में करनेवाली त्वमू-तू विदथम्‌ आवदासि-ज्ञानपूर्वक, समझदारी से सब 
कार्य करनेवाली हो। तेरी प्रत्येक बात का घर के निर्माण पर प्रभाव होना है, अत: अपना 
नियन्त्रण करती हुई, समझदारी से सब कार्य करती हुई सच्चे अर्थों में गृहपत्नी बनना। 

भावार्थ--गृहपत्नी के लिए आवश्यक है कि (क) सब इन्द्रियों को वश में करके चले 
तथा (ख) सब बातें समझदारी से करे। 

ऋषि:--सावित्री ॥ देवता--विवाह: ॥ छनन्‍्द:--जगती ॥ 
उत्तम सन्‍्तान व गार्हपत्य 

ड॒ह प्रियं प्रजायें ते समृध्यतामस्मिन्गृहे गा्पत्याय जागृहि। 

एना पत्या तन्वं। सं स्पृश॒स्वाथ जिर्विर्विंदथमा व॑दासि॥ २९॥ 

१. गतमन्त्र के अनुसार “वशिनी' बनने पर इह-इस जीवन में प्रजायै-उत्तम सन्‍्तान के 
लिए ते>तेरा प्रियम-आनन्द समृध्यताम्‌-वृद्धि को प्राप्त हो। तेरे प्रसन्न होने पर ही सन्‍्तान उत्तम 
होगी, माता की प्रसन्नता सन्‍्तान के सौन्दर्य का कारण बनती है। अस्पमिन्‌ गृहे-इस घर में 
गार्हपत्याय जागृहि--घर के कर्त्तव्यों के पालन व रक्षणात्मक कर्मों के लिए तू सदा जागरित 
रहे | पत्नी की सफलता व सम्मान के दो ही मूलसूत्र हैं--एक तो वह उत्तम सन्‍्तान को जन्म 
देनेवाली हो, सन्‍्तान के अभाव में गृह आनन्दमय नहीं होता और पति-पत्नी के परस्पर प्रेम 
में भी कमी आ जाती है तथा दूसरी बात यह कि वह सदा सावधान व जागरित रहे। घर में 

उसके प्रमाद से सौभाग्य का निवास नहीं होता। उसकी जागृति ही घर को समृद्ध बनाती है। 
२. इस गृहस्थ में एना पत्या"इस पति के साथ तन्‍्व॑ सं स्पृशस्वच्तू अपने शरीर व रूप को 
एक कर दे, तू उसकी अर्द्धाज्ञिनी ही बन जा। तुम दोनों अब दो न रहकर एक हो जाओ 
और इसप्रकार परस्पर मेल से गृहस्थ को सुन्दरता से बिताकर अथच्अनब जिर्ति:-जरावस्था को 
प्राप्त करने पर विद्थम्‌्5ज्ञान को आवदासिनउच्चरित करनेवाली होओ, अर्थात्‌ वानप्रस्थ बनकर 
ज्ञान का प्रसार करनेवाली बन। गृहस्थ के साथ ही तेरा जीवन समाप्त न हो जाए। 

भावार्थ--एक युवति गृहपत्नी बनने पर उत्तम सन्‍्तान की प्राप्ति के आनन्द का अनुभव 
करे और घर के कार्यों में सदा जागरूक रहे | गृहस्थ को सफलता से बिताकर वनस्थ होने 
पर ज्ञान के क्षेत्र में विचरण करे। 

ऋषि:--सावित्री ॥ देवता--विवाह:ः ॥ छन्‍्द:--अनुष्टुप्‌॥ 
वर-वधू को आशीर्वाद 

डुहैव स्तं मा वि यौंष्टं विश्वमायुर्व्य | श्नुतम्‌। 

क्रीड॑न्तौ पुत्रै्नप्तृभिर्मोदेमानौ स्वस्तकौ॥ २२॥ 

१. हे वर-वधू! तुम दोनों इह एव स्तम्‌नयहाँ गृहस्थ में सुन्दर जीवनवाले होओ मा वि 
सौष्टम-एक-दूसरे से पृथक मत होओ, किसी एक का अल्पायुष्य तुम्हें वियुक्त करनेवाला न 
हो जाए,। विश्वम्‌ आयु: व्यश्नुतम्‌-तुम पूर्ण आयु को प्राप्त करनेवाले बनो। २. पुत्रैः नप्तृभ्मि:-पुत्रों 
व नातियों से क्रीडन्तौ-खेलते हुए मोदमानौ-आनन्द का अनुभव करते हुए स्वस्तकौ- 
(सु+अस्तक) उत्तम गृहवाले बनो। 

भावार्थ--पति-पत्नी गृह पर ही सारे अतिरिक्त समय को बिताएँ और अपने कर्त्तव्यों का 
पालन करते हुए पूर्ण जीवन को प्राप्त करें । घर में सन्‍्तानों की क्रीड़ा, वृद्धि का व घर के सौभाग्य 
का कारण बने। 

ऋषि:--सावित्री ॥ देवता--सौमाकों ॥ छनन्‍्द:-्रिष्टुप्‌ ॥ 
दम्पती का कार्यविभाग 

पूर्वापरं च॑रतो माययैतौ शिशू क्रीड॑न्तौ परिं यातोडर्णवम्‌। 

विश्वान्यो भुव॑ना विचर्श ऋतूँर॒न्‍यो विदर्धज्जायसे नर्व:॥ २३॥ 

१. घर में पहुँचकर एतौल्‍ये दोनों युवक-युवति (पति-पत्नी) शिशू-स्वाध्याय के द्वारा 
अपनी बुद्धि को तीत्र बनानेवाले होते हुए माययानप्रज्ञान के द्वारा पूर्वापर चरतः- ( पूर्वस्मात्‌ 
उत्तरं समुद्रम्‌) ब्रह्मचर्य से गृहस्थ में प्रवेश करते हैं। ब्रह्मचर्याश्रमरूप प्रथम समुद्र को तैरकर 
गृहस्थाश्रमरूप द्वितीय समुद्र में आते हैं। इस अर्गवम्‌ज-समुद्र में क्रीडन्तौ-क्रीडा की मनोवृत्ति 
बनाकर सब कर्त्तव्य-कर्मो में गतिवाले होते हैं। इस मनोवृत्ति के कारण ही ये ऊँच-नीच में 
घबरा नहीं जाते। इस वृत्ति के अभाव में वस्तुतः संसार बड़ा कष्टमय प्रतीत होने लगता है। 
२. इन पति-पत्नी में अन्य:-एक पति तो विश्वा भुवना विचष्टे-घर में प्रवेश करनेवाले सब 
प्राणियों का ध्यान (]0०८ थगी०-) करता है। पति का कार्य रक्षण ही तो है (पा रक्षणे)। घर 
में सब आवश्यक सामग्री का वह व्यवस्थापन करता है। अन्य:-गृहस्थनाटक का दूसरा मुख्य 
पात्र “पत्नी' ऋतून्‌ विदधत्‌-गर्भाधान के लिए उचित समयों को धारण करती हुई नवः 
जायसे-फिर नवीन जन्म लेती है। इस प्रकार वह एक नये प्राणी को संसार में लाती है। पत्नी 
का कार्य उत्कृष्ट सन्‍्तान को जन्म देना है और पति ने उस सन्‍्तान के रक्षण व पोषण के सब 

साधनों को जुटाने का ध्यान करना है। 

भावार्थ--समझदार पति-पत्नी क्रीड़क की मनोवृत्ति से चलते हुए गृहस्थ को बड़ी सुन्दरता 
से निभाते हैं। पत्नी एक नव-सन्‍्तान को जन्म देती है तो पति उसके रक्षण व पोषण का 
उत्तरदायित्व लेता है। 

ऋषि:--सावित्री ॥ देवता--चन्द्रमा ॥ छन्द:--त्रिष्टुप्‌॥ 
पति 

नवॉनवो भवसि जाय॑मानोऊह्लों केतुरुषसाम्रेष्यग्र॑म्‌। 

भागं देवेभ्यो वि द॑धास्यायन्प्र च॑न्द्रमस्तिरसे दीर्घमायु:॥ २४॥ 

१. मानव-स्वभाव कुछ इस प्रकार का है कि वह एक वस्तु से कुछ देर पश्चात्‌ ऊब 
जाता है। “गृहस्थ में पति-पत्नी परस्पर ऊब न जाएँ', इस दृष्टिकोण से जायमान:-अपनी 
शक्तियों का विकास करता हुआ तू (पति) नवः नव: भवसि-सदा नवीन बना रहता है। तेरा 
जीवन पुराना-सा (जीर्ण-सा) नहीं हो जाता। अह्लां केतुः-दिनों का तू प्रकाशक होता है-- 
दिनों को तू प्रकाशमय बनाता है। स्वाध्याय के द्वारा अधिकाधिक प्रकाशमय जीवनवाला होता 
है। उषसां अग्रम्‌ एषि-उषाओं के अग्रभाग में आता है, अर्थात्‌ बहुत सवेरे ही प्रबुद्ध होकर 
क्रियामय जीवनवाला होकर चलता है। २. तू आयन्‌>"गतिशील होता हुआ देवेभ्यः भागं 
विद्धासि-देवों के लिए भाग को विशेषरूप से धारण करता है, अर्थात्‌ यज्ञशील बनता है। 
यज्ञों को करके यज्ञशेष का ही सेवन करता है। इसप्रकार हे चअन्द्रम: >आह्लादमय जीवनवाले 
पते! तू दीर्घ आयु: प्रतिरसे-दीर्घ जीवन को अत्यन्त विस्तृत करता है। मन की प्रसन्नता तेरे 
दीर्घ जीवन का कारण बनती है। 

भावार्थ-- पति अपनी शक्तियों का विकास करता हुआ सदा स्तुत्य (नव) जीवनवाला हो | 
दिन को ज्ञान के प्रकाश से उज्ज्वल बनाए, प्रातः जागरित होकर कार्यप्रवृत्त हो, यज्ञशील बने 
तथा प्रसन्न मनोवृत्तिवाला होता हुआ दीर्घ जीवन प्राप्त करे। 

ऋषि:--सावित्री ॥ देवता--वधूबास: संस्पर्शमोचनम्‌॥ छन्द:--अनुष्टुप्‌ ॥ 
अतिथियज्ञ व मानस पवित्रता 

परा देहि शामुल्यं | ब्रह्मभ्यो वि भ॑जा वर्सुं। 

कृत्मैषा पद्ठती भूत्वा जाया विशते पतिंमू्‌॥ २५॥ 

१. हे नवविवाहित पुरुष! तू शामुल्यम्-शमन करने योग्य मानस दुर्भाव को--मलिनता को 
परादेहि-दूर कर दे, ब्रह्मभ्य:-ज्ञानी ब्राह्मणों के लिए वसु विभजा-निवास के लिए अवश्यक 
धन देनेवाला बन, यही तेरा ब्रह्मयज्ञ हो तेरे घर पर विद्वान्‌ ब्राह्मण आते रहें, उनसे तुझे उचित 
प्रेरणा मिलती रहे। तेरा यह अतिथियज्ञ नववधू को भी उत्तम प्रेरणाएँ प्राप्त कराएगा। तुझे भी 
सदा मानस दुर्भावों को दूर करने में सहायक होगा। २. एषा जायानयह पत्नी कृत्या-(कृती 
छेदने ) काम-क्रोधादि शत्नुओं का छेदन करनेवाली होती हुई पद्वती भूत्वा-(पद्‌ गतौ) प्रशस्त 
चरणोंवाली--उत्तम क्रियाओंवाली होकर पतिं विशते-पति के साथ एक हो जाती है। पति- 
पत्नी में द्वैतै न रहकर ऐक्य उत्पन्न होता है। पत्नी उसकी अर्द्धाज्ञनी ही हो जाती है। 

भावार्थ--गृहपति को चाहिए कि मन को सदा पवित्र बनाने के लिए यत्नशील हो। 
अतिथियज्ञ करता हुआ ज्ञानी ब्राह्मणों से सदा उत्तम प्रेरणा प्राप्त करे, ऐसा होने पर पत्नी भी 
काम-क्रोधादि का छेदन करती हुई क्रियाशील बनकर पति के साथ एक हो जाती है। 

ऋषि:--सावित्री ॥ देवता--विवाहमन्त्राशिष: ॥ छन्‍्द:--अनुष्टुप्‌ ॥ 
अनुरागयुक्त क्रियाशील जीवन 

नीललोहितं भ॑वति कृत्यासक्तिर्व्य ज्यिते। 

एध॑न्ते अस्या ज्ञातयः पतिर्बन्धेषु बध्यते।। २६॥ 

१. नीललोहितम्‌र ( पूर्व नीलं, पश्चात्‌ लोहितम्‌) ब्रह्मचर्याश्रम में जो हृदय सांसारिक रंगों 
में न रंगा जाकर बिल्कुल नीरंग (कृष्ण)-सा था अब गृहस्थ में आने पर वह लोहितम्‌-कुछ- 
कुछ प्रेम की लालिमावाला भवतित्होता है। 'अनुराग' (प्रेम) युक्त होता है। पति-पत्नी के 
परस्पर अनुरागयुक्त जीवन में कृत्यासक्ति:-कर्त्तव्य-कर्मों के प्रति रुचि व्यज्यते-विशेषरूप से 
दीघ्त हो जाती है। पति-पत्नी मिलकर घर को स्वर्ग बनाने का निश्चय करते हैं और आलस्यशून्य 
होकर क्रियाओं में तत्पर होते हैं। २. हृदय में अनुराग तथा क्रियाशीलता होने पर अस्या:-इस नव- 
विवाहिता पत्नी के ज्ञातयः एधन्ते-सब बन्धु बढ़ते हैं, उन्हें प्रसनज्ञता का अनुभव होता है। सबसे 
बड़ी बात तो यह है कि पति बन्धेषु बध्यते-उस युवति का पति उसके प्रति प्रेम-बन्धनों में बद्ध 
हो जाता है। पत्नी का विशुद्ध प्रेम तथा क्रियाशीलता पति को उसकी ओर आकृष्ट करते हैं। 

भावार्थ--पत्नी अनुरागयुक्त हृदयवाली व क्रियाशील जीवनवाली होती हुई बन्धु-बान्धवों 
की प्रसन्नता का और पति के आकर्षण का कारण बनती है। 

ऋषि:--सावित्री ॥ देवता--वधूवास: संस्पर्शमोचनम्‌ ॥ छन्‍्द:--अनुष्टुप्‌ ॥ 
भोगासक्ति का दुष्परिणाम 

अश्लीला तनूर्भ॑वति रुश॑ती पापयामुया। 

पतिर्यद्वध्वों ३ वास॑सः स्वमड्भरमभ्यू्णुते॥ २७॥ 

१. एक युवक जिसका कि तनू:-शरीर रुशती-देदीप्यमान होता है, यह यतूल्यदि 
'पति:-पति बनने पर, गृहस्थ में प्रवेश करने पर, वध्वः वाससः:-वध्ू के वस्त्रों से स्व॑ अड़ूं 
अभ्यूर्णुते-अपने अज्गों को आच्छादित करता है, अर्थात्‌ पत्नी के वस्त्रों को ओढ़कर घर पर 
ही बैठा रहता है, पत्नी के साथ प्रेमालाप में ही परायण रहता है तो उसका शरीर अमुया 
'पापया-उस पापतृत्ति से अश्लीला भवतिन श्रीशून्य हो जाता है। २. वधू के वस्त्रों को पहनकर 
घर में ही बैठे रहने का भाव प्रेमासक्त होकर अकर्मण्य बन जाने से है। विवाहित हो जाने 
पर भी एक युवक हृदय-प्रधान बनकर अपने कर्त्तव्यों को उपेक्षित न कर दे। पत्नी के प्रति 
आसक्ति उसे कर्त्तव्यविमुख न बना दे। ऐसा होने पर जीवन भोगप्रधान होकर नष्ट श्रीवाला 
हो जाता है। 

भावार्थ--नवविवाहित युवक को चाहिए कि भोगप्रधान जीवनवाला न बन जाए। हर समय 
घर पर ही न बैठा रहे। 

ऋषि:--सावित्री ॥ देवता--विवाहमन्त्राशिष: ॥ छन्‍्द:--अनुष्टुप्‌ ॥ 
आशसन, विशसन, अधिविकर्तन 

आशरसस॑न विशर्सनमथ्थों अधिविकर्तनम्‌। 

सूर्यायां: पश्य रूपाणि तानि ब्रह्मोत शुम्भति ॥ २८॥ 

१, (क) आशसनम्‌रघर में सब प्रकार से उन्नति की इच्छा करता हुआ व तदनुसार शासन 
करना, अर्थात्‌ घर के अन्दर सब कार्यों के ठीक प्रकार से होने की व्यवस्था करना, (ख) 
विशसनम्‌-विशिष्ट इच्छाओंवाला होना, अर्थात्‌ घर की उन्नति के लिए आवश्यक सब पदार्थों 

को जुटाने की कामना करना तथा सब आवश्यक कार्यों को करना। (ग) अथो-और निश्चय 
से अधिविकर्तनम-वस्त्रों को विविधरूपों में काटने आदि का काम करना। सूर्याया: -सूर्यसम 
दीप जीवनवाली इस गृहिणी के रूपाणि पशय-इन रूपों को देखिए । सूर्या घर में समुचित शासन 
रखती है, उत्कृष्ट शब्दोंबाली होती है और कपड़ों के सीने आदि के कार्यों को स्वयं भी करती 
है। २. उतरऔर ब्रह्मानघर का निर्माण करनेवाला समझदार पति तु-तो तानिल्‍सूर्या के उन सब 
कार्यों को शुम्भतिन्‍शोभायुक्त करता है। उन कार्यों में थोड़ी बहुत कमी होती भी है तो उसे 
उचित परामर्श देकर दूर करने का प्रयत्न करता है। 

भावार्थ--गृहपत्नी (क) घर का समुचित शासन करती है, (ख) नई-नई इच्छाएँ करती 
हुई घर को उन्नत करने का प्रयत्न करती है (ग) वस्त्रों के सीने आदि की व्यवस्था को स्वयं 
करती है। 

ऋषि:--सावित्री ॥ देवता--विवाहमन्त्राशिष: ॥ छन्द:--पुरस्तादबृहती ॥ 
पत्नी द्वारा भोजन की समुचित व्यवस्था 
तृष्टमेतत्कटुकमपाष्ठव॑ द्विषवन्नैतदत्त॑वे । 

सूर्या यो ब्रह्मा वेद स इद्वाधूंयमर्हति ॥ २९॥ 

१. सूर्या का सर्वमहान्‌ कर्त्तत्य यह है कि भोजन की व्यवस्था को इसप्रकार सुन्दर व 
व्यवस्थित बनाये रक्खे कि घर में कोई अस्वस्थ हो ही नहीं। वह अन्नों के विषय में यह ध्यान 
रक्‍खे कि (क) एतत्‌ तृष्टम-यह गरम भोजन अत्यन्त प्यास पैदा करनेवाला है। (ख) 
कटुकमतये कटु है, काटनेवाला है। (ग) अपाष्ठवत्‌्-यह फोकवाला है या कटिला-सा है (घ) 
विषवत्-यह विपषैले प्रभाव को पैदा करनेवाला है, अत: एतत अत्तवे न-यह खाने योग्य नहीं। 
इसप्रकार वधू भोजन का पूरा ध्यान करे। २. पति को भी चाहिए कि वह पत्नी की मनोवृत्ति 
को समझे। समझकर इसप्रकार वर्ते कि पत्नी का जी दुःखी न हो। इस सूर्याम-ज्ञानदीस, 
क्रियाशील वधू को य: ब्रह्मा वेद-जो विशाल हृदयवाला ज्ञानी पुरुष ठीक प्रकार से समझता 
है सः इत्‌-वह ही वाधूयम्‌ अर्हति-इस वधू-प्राप्ति के कर्म के योग्य है। नासमझ पति पत्नी 
को कभी प्रसन्न नहीं रख सकता। 

भावार्थ--वधू पाकस्थान की अध्यक्षता करती हुई न खाने योग्य अज्नों को घर से दूर रक्‍्खे। 
पति भी पत्नी की मनोवृत्ति को समझता हुआ अपने व्यवहार से उसे सदा प्रसन्न रकखे। 

ऋषि:--सावित्री ॥ देवता--विवाहमन्त्राशिष: ॥ छन्द:--अननुष्टुप्‌॥ 
गृह में उत्तम बस्त्रों का प्राप्त करना 

स इत्तत्स्थोनं हरति ब्रह्मा वास॑: सुमड्रल॑म। 

प्राय॑श्चित्ति यो अध्येति येन॑ जाया न रिष्यंति॥ ३०॥ 

१. सः ब्रह्मा इत्नवह अपने हृदय को विशाल बनानेवाला ज्ञानी पुरुष ही तत-उस 
स्योनमू-सुखकर सुमंगलम्‌-उत्तम मंगल के साधनभूत बास:-वस्त्र को हरति-घर में प्राप्त कराता 
है, येन-जिस वस्त्र से जाया न रिष्यति-पत्नी हिंसित नहीं होती । पत्नी के लिए वस्त्र सुखकर 
भी हों, अच्छे भी लगें और स्वास्थ्य-रक्षा के लिए. भी आवश्यक हों। २. वह ब्रह्मा इन ब्त्रों 
को प्राप्त करता है यः-जो प्रायश्चित्तिं अध्येति- प्रायोनाम तप: प्रोक्त चित्त निश्चय उच्यते। 
तपोनिश्चयसंयोगात्‌ प्रायश्चित्तमितीर्यते ॥' तपस्यापूर्वक जीवन बिताने का निश्चय करता है, इस 
बात को भूलता नहीं ( अध्येति--&॥8०70८४७) कि आराम का जीवन विनाश की ओर ले-जाता 

है। ० ०४5९०४5९ का कारण है। यह तपस्वी जीवन घरवालों के लिए अति उत्तम प्रभाव पैदा 
करता है। 

भावार्थ--विशाल हृदयवाला पति इस बात का ध्यान करता है कि पत्नी को आवश्यक 
3 कमी न हो। वह अपना जीवन तपस्यापूर्वक बिताता है, यह तपस्या ही उसे ब्रह्मा 
बनाती है। 

ऋषि:--सावित्री ॥ देवता--विवाहमन्त्राशिष: ॥ छन्‍्द:--त्रिष्टुप्‌ ॥ 
आशीर्वाद के तीन शब्द 

युवं भग॒ं सं भ॑रतं समृब्द्रमतं वर्दन्तावृतोहोंघु । 

ब्रह्म॑णस्पते पतिम॒स्यै रॉचय चारू संभलो व॑दतु वाच॑मेताम्‌॥ ३९॥ 

१. पति-पत्नी के लिए प्रेरणा प्राप्त कराते हुए उपस्थित विद्वान्‌ कहते हैं कि युवम्‌-तुम 
दोनों ऋतोच्येषु-जहाँ ऋत ही बोला जाता है, जिनमें अनृत (असत्य) का व्यवहार नहीं होता, 
उन व्यवहारों में ऋतं बदन्तौ-सत्य बोलते हुए समृद्धम्‌-सम्यक्‌ बढ़े हुए भगं संभरतम्‌-ऐश्वर्य 
का संभरण करो। पति-पत्नी घर को ऋत व्यवहारों द्वारा अति समृद्ध बनाएँ। २. वे दिद्वान्‌ प्रभु 
से प्रार्थना करते हैं कि हे ब्रह्मणस्पते"ज्ञान के स्वामिन्‌ प्रभो! अस्यै-इस पत्नी के लिए पति 
रोचय-पति को प्रेमास्पद बनाइए, यह पति के लिए प्रीतिबाली हो। पति भी संभलः-( भल 
परिभाषणे) उत्तम भाषणवाला होता हुआ एतां वाचम्‌-इस वाणी को चारू बदतुन-सुन्दरता से 
ही बोले। इसकी वाणी में कभी भी कद्धुता का अंश न हो। 

भावार्थ-पति-पत्नी ऋत व्यवहारों में ऋत (सत्य) ही बोलते हुए घर को समृद्ध करें। 
पत्नी पति के प्रति प्रीतिबाली हो। पति मधुरवाणी ही बोले। 

ऋषि:--सावित्री ॥ देवता--विवाहमन्त्राशिष: ॥ छन्‍्द:-्रिष्टुप्‌ ॥ 
सोमवर्चसः गाव: 

डहेदंसाथ न परो ग॑माथेमं गांवः प्रजयां वर्धयाथ। 

शुभ यतीरुस्त्रिया: सोम॑वर्चसो विश्वें देवा: क्रन्निह वो मनॉसि॥ ३२॥ 

१२. हे गावः"गौवों। इह इत्‌ असाथ-तुम इस घर में ही होओ, परः न गमाथ-इस घर 
से दूर न जाओ। तुम इमम्‌-इस गृहपति को प्रजया वर्धयाथ-उत्तम सन्‍्तान से बढ़ानेवाली होओ। 
गोदुग्ध का सेवन “स्वस्थ शरीर, निर्मल मनवाली व दीप्त मस्तिष्क' सन्‍्तान को प्राप्त कराता है। 
२. शुभं यतीः-उत्तमता से गमन करती हुई (वायुर्येषां सहचारं जुजोष) शुद्ध वायु में चिरागाहों 
में चरने के लिए जाती हुई उस्त्रिया:-ये गौएँ सोमवर्चस:-सोम वर्चसूवाली हैं--शान्तियुक्त शक्ति 
देनेवाली हैं | इह-इस संसार में विश्वेदेवा:-देववृत्ति के सब पुरुष वः मनांसि क्रनू-तुम्हारे मनों 
को करें, अर्थात्‌ तुम्हें घरों पर रखने के लिए हृदय से इच्छा करें। सब समझदार लोग यह समझ 
लें कि गौओं से घर सब प्रकार से समृद्ध बनता है। 

भावार्थ--गौएँ सौम्य दुग्ध देती हुई घर की समृद्धि व उत्तम सन्‍्तति का साधन बनती हैं। 
सब देव इन्हें घरों पर रखने की कामना करते हैं। 

ऋषि:--सावित्री ॥ देवता--विवाहमन्त्राशिष: ॥ छन्द:-्रिष्टुप्‌॥ 
“पोषक व धारक ' गौ 
ड्मं गांव: प्रजया सं विशाथायं देवानां न मिनाति भागम्‌। 
अस्मै व॑: पूषा मरुत॑श्च॒ सर्वे! अस्मै वो धाता स॑विता सुंबाति॥ ३३॥ 

५. हे गाबः-गौओ ! इमम्‌-इस नव-गृहस्थ को प्रजया सं विशाथरउत्तम सनन्‍्तति के हेतु 
से प्राप्त होओ | अयमून्यह देवानां भागं न मिनाति-देवों के भाग को हिंसित नहीं करता, अर्थात्‌ 
देवयज्ञ आदि में प्रमाद न करता हुआ, देवों के लिए उनका भाग देकर बचे हुए यज्ञशेष का 
ही सेवन करता है । “तैर्दत्तानप्रदायैभ्यो यो भुड्ढे स्तेन एवं सः '। इस गौ के द्वारा ही छृतादि प्राप्त 
कराकर देवयज्ञादि यज्ञ सम्पन्न कराये जाते हैं। अस्मै-इस गृहस्थ युवक के लिए ब: तुम्हें 
पूषा-पोषक प्रभु च-ओऔर सर्वे मरूत:-सब मस्त्‌ प्राण प्राप्त कराते हैं, अर्थात्‌ तुम्हारे दूध का 
प्रयोग करता हुआ ही यह अपने शरीर का उचित पोषण कर पाएगा तथा प्राणशक्ति के वर्धन 
में समर्थ होगा । अस्मै-इस गृहस्थ युवक के लिए बः-तुम्हें धाता-धारण करनेवाला सवितान-शक्तियों 
को उत्पन्न करनेवाला प्रभु सुबाति-जन्म देता व प्रेरित करता है। प्रभु ने गौओं को वस्तुतः 
इसीलिए तो बनाया है कि ये इन गृहस्थों को उत्तम सात्त्विक दूध देकर उनका धारण करें और 
उनके शरीर में शक्तियों को उत्पन्न करें। 

भावार्थ--गोदुग्ध का सेवन उत्तम सन्‍्तति को प्राप्त कराता है। यह शरीर का पोषण व धारण 
करता है, इससे प्राणशक्ति का वर्धन होता है। इसके द्वारा ही हम यज्ञादि को सुचारुरूप से कर 
पाते हैं। 

ऋषि:--सावित्री ॥ देवता--विवाहमन्त्राशिष: ॥ छन्द:--प्रस्तारपज्धिः ॥ 
“अनुक्षरा ऋजव: ' पन्थाना: 

अनुक्षरा ऋजरव॑: सन्‍्तु पन्थानों येभिः सरखायो यन्तिं नो वरेयम्‌। 

सं भर्गेन सम॑र्यम्णा सं धाता सृ॑ंजतु वर्चीसा॥ ३४॥ 

५. कन्या के माता-पिता चाहते हैं कि हमारी कन्या के पन्थान:-मार्ग अनुक्षरा:-कण्टकरहित 
ऋजव:-सरल सन्तु-हों, अर्थात्‌ यह पतिगृह में जाकर कण्टकरहित, कुटिलता से शून्य मार्गों 
से चलनेवाली हो। ये पतिगृह में काँटे बोनेवाली न बन जाए। यह उन मार्गों से चले, येशिः ८ 
जिनके कारण सखाय:-उसके पति के मित्र भी वरेयम्‌-्हमारी अन्य कन्याओं के वरण के लिए 
न: यन्ति-हमारे समीप प्राप्त होते हैं। २. कन्या पक्षवाले कामना करते हैं कि धाता-सबका धारण 
करनेवाला प्रभु हमारी कन्या को संसृजतु-ऐश्वर्यशाली, धन कमाने की योग्यता के साथ संसृष्ट 
करे। अर्यम्णा सम्‌-( अरीन्‌ यच्छति) शत्रुओं का संयम करनेवाले काम-क्रोध को जीत लेनेवाले 
युवक के साथ संसृष्ट करे तथा वर्चसा समूरशक्ति के पुज्ज प्रभु के साथ संसृष्ट करे। 

भावार्थ--युवति के माता-पिता की कामना होती है कि हमारी कन्या पतिगृह में इसप्रकार 
कण्टकशून्य सरल मार्गों से चले कि वर के सभी मित्र हमारी अन्य कन्याओं को प्राप्त करने 
की कामनावाले हों। हमारी कन्या को 'सौभाग्यसम्पन्न, संयमी, वर्चस्वी' पति प्राप्त हो। 

ऋषि:--सावित्री ॥ देवता--विवाहमन्त्राशिष: ॥ छन्द:--अनुष्टुप्‌ ॥ 
'अक्ष, सुरा, गौ” में स्थित वर्चस्‌ 

यच्च वर्चों' अक्षेषु सुरायां च यदाहितम्‌। 

यद्वोष्वश्विना वर्चस्तेनेमां वर्चाॉसावतम्‌॥ ३५॥ 

१. यत्‌-जो च-निश्चय से वर्च:-तेज अक्षेषु-ज्ञानेन्द्रियों में व ज्ञानों में आहितमरस्थापित 
हुआ है च-और यत्जो तेज सुरायाम्‌रऐश्वर्य में (आहितम) स्थापित हुआ है, यत्‌ वर्च:-जो 
तेज गोघु-गौ आदि पशुओं में है, हे अश्विना-”प्राणापानो ! त्तेन वर्चसा-उस तेज से इमामूनइस 
युवति को अवताम्‌-रक्षित करो। यह युवति ब्राह्मणों के ज्ञान से सम्मन्न हो, क्षत्रियों के ऐश्वर्य 

से, ईशशक्ति (शासन-शक्ति) से सम्पन्न हो तथा बैश्यों के गौ आदि पशुओं से सम्पन्न हो। ज्ञान- 
सम्पन्न होकर यह समझदारी से सारा व्यवहार करे। शासन-शक्ति-सम्पन्न होने से घर को 
सुव्यवस्थित रक्‍्खे तथा गौ आदि पशुओं के द्वारा घर में पौष्टिक आहार की व्यवस्था करनेवाली हो। 
भावार्थ--पत्नी बननेवाली युवति में तीन गुण आवश्यक हैं--ज्ञान, शासन-शक्ति तथा गौ 
आदि पशुओं से प्रेम (न कि कुत्तों से)। इसके लिए प्राण-साधना सहायक है। 
ऋषि:--सावित्री ॥ देवता--विवाहमन्त्राशिष: ॥ छन्‍्द:--अनुष्टुप्‌ ॥ 
प्राणसाधना द्वारा वर्चस्‌ की प्राप्ति 

येन॑ महानघ्व्या जघनमश्विना येन॑ वा सुरा। 

येनाक्षा अभ्यर्षिच्यन्त तेनेमां वर्चीसावतम्‌॥ ३६॥ 

१. येन वर्चसा-जिस वर्चस्‌ से, शक्ति से महान्‌ अध्न्या-महनीय ( पूजनीय) व न हन्तव्य 
गौ का जघनम्‌-जघन प्रदेश (निचला दुग्धाशय प्रदेश) सिक्त होता है, बा-अथवा येन-जिस 
वर्चस्‌ से सुरानऐश्वर्य से सिक्त होता है, येन-जिस वर्चस्‌ से अक्षा:-ज्ञानेन्द्रियाँ ज्ञान- 
अभ्यषिच्यन्त-सिक्त होती हैं, त्ेन-उस वर्चस्‌ से हे अश्विना-प्राणापानो! इमाम्‌ अवताम्‌-इस 
युवति को प्रीणित करो। २. एक युवति प्राणसाधना करती हुई उस वर्चस्‌ को प्राप्त करे जो 
अहन्तव्य गौ के दुग्धाशय को प्राप्त है, जो ऐश्वर्यशाली को प्राप्त है और जो ज्ञानियों को प्राप्त है। 

भावार्थ--एक गृहस्थ युवति के लिए प्राणसाधना आवश्यक है। यह प्राणसाधना ही 
तेजस्विता प्राप्त करानेवाली सर्वोत्तम क्रिया है। 

ऋषि:--सावित्री ॥ देवता--विवाहमन्त्राशिष: ॥ छन्द:--त्रिष्ठुप्‌॥ 
अनिध्म अग्ग्न 

यो अनिध्मो दीदय॑द॒प्स्वन्तर्य विप्रांस ईडते अध्व्रेषु। 

अर्पों नपान्मधुमतीर॒पो दा याभिरिन्द्रों वावृधे वीर्या [ वान्‌॥ ३७॥ 

१. यः-जों अनिथध्म:-बिना ही इध्मों-( काष्टों) वाला होता हुआ भी अप्सु अन्तः दीदयत्‌-सब 
प्रजाओं के अन्दर दीस होता है, यम्‌-जिसको विप्रास:-ज्ञानी लोग अध्वरेषु-यज्ञों में ईडते-पूजते 
हैं, वह अपां नपात्‌-हमारी शक्तियों को न नष्ट होने देनेवाला प्रभु हमारे लिए. मधुमतीः अपा: 
दा:-जीवन को मधुर बनानेवाले रेत:कणों को दें, याभि:-जिन रेत:कणों से इन्द्र:-यह जितेन्द्रिय 
पुरुष वावृधे"अत्यन्त वृद्धि को प्राप्त करता है और बीर्यवान-शक्तिशाली होता है। २. प्रभुरूप 
अग्नि हम सबके हृदयों में प्रकाशित हो रही है, इस अग्नि के उदबोधन के लिए काष्ठों की 
आवश्यकता नहीं होती। ये प्रभु ज्ञानियों से यज्ञों में उपासित होते हैं | उपासित प्रभु हमें वासनाओं 
से रक्षित करके उन शक्तिकणों से युक्त करते हैं, जो हमारे जीवनों को मधुर व वृद्धिवाला बनाते 
हैं। 

भावार्थ--हम हृदयों में प्रभु के प्रकाश को देखने के लिए यत्नशील हों तथा यज्ञों में प्रवृत्त 
होकर प्रभु का उपासन करें। प्रभु हमें जितेन्द्रिय बनाकर उन शक्तिकणों से युक्त करेंगे जो हमारे 
जीवनों को मधुर व वृद्धिवाला बनाएँगे। 

ऋषि:--सावित्री ॥ देवता--विवाहमन्त्राशिष: ॥ छन्द:--पुरोबृहतीत्रिपदापरोष्णिक्‌ ॥ 
नीरोगता व शुभ व्यवहार 

डुदमहं रुशन्तं ग्राभं त॑नूदूषिमपोहामि। यो भद्रो रॉचनस्तमुर्दचामि॥ ३८ ॥ 

१. इदम्‌-(इदानीम्‌) अब प्रभु की उपासना के अन्तर अहम-मैं रुशन्तम्-नष्ट करनेवाले, 

तनूदूषिम्‌-शरीर को दूषित करनेवाले, ग्राभम्‌-शरीर को पकड़ लेनेवाले (जकड़ लेनेवाले) रोग 
को अप ऊहामि-शरीर से दूर करता हूँ। प्रभु की उपासना रेत:कणों के रक्षण के द्वारा हमें नीरोग 
बनाती है। २. रोगों को दूर करके यः भद्र: रोचन:-जो कल्याण व सुख देनेवाला, जीवन को 
दीघ्त बनानेवाला व्यवहार है, तम्‌ उदचामि-उसे उत्कर्षेण प्राप्त होता हूँ। 

भावार्थ--हम नीरोग बनकर कल्याण करनेवाले यशस्वी व्यवहारों में प्रवृत्त हों। 

ऋषि:--सावित्री ॥| देवता--विवाहमन्त्राशिष: ॥ छन्‍्द:--त्रिष्टुप्‌ ॥ 
युवति का स्नान व अग्मि परिक्रमा के अनन्तर पतिगृह प्रवेश 

आस्यैं ब्राह्मणा: र स्नप॑नीहरन्त्ववीरघ्नीरूद॑जन्त्वाप॑ः । 

अर्यम्णो अग्नि पर्येतु पूषन्प्रतींक्षन्ते श्वर्शुरो देवरएच॥ ३९॥ 

१. आस्यथै-इस युवति के लिए ब्राह्मणाः-ज्ञानी पुरुष स्वपनी:-स्नान कराने के साधनभूत 
जलों को आहरन्तु-प्राप्त कराएँ, जीवन को शुद्ध बनाने के साधनभूत ज्ञान-जलों को इसके लिए 
दें तथा इसे अवीरघ्नी: अपा: उत्‌ अजन्तु-वीर सन्‍्तानों को न नष्ट होने देनेवाले ज्ञान-जल 
उत्कर्षैण प्राप्त हों। इसे उत्तम सन्‍्तान के निर्माण के पालन के लिए आवश्यक ज्ञान भी अवश्य 
प्राप्त कराया जाए। २. अर्यम्ण: अग्नि परि एतु-(अर्यमा अरीन्‌ यच्छति) शत्रुओं के नियन्ता 
प्रभु अग्रि की यह परिक्रमा करे। अग्नि जैसे ब्रत पर दृढ़ है, इसीप्रकार अपने त्रतों पर दृढ़ रहने 
की प्रतिज्ञा करे। 'नाध: शिखा याति कदाचिदेव' अग्नि की ज्वाला कभी नीचे नहीं जाती, 
इसीप्रकार यह युवति भी ऊर्ध्वगति का ब्रत ले। ऐसी 'ज्ञान-जल में स्नात', सन्‍्तान के निर्माण 
व पालन के ज्ञान से युक्त, उत्कृष्ट आचरणवाली युवति की ही 'पूषनू-पोषक पति एवशुरः-श्वसुर 
भावी पिता च देवर:-और पति के छोटे भाई प्रतीक्षन्ते-प्रतीक्षा करते हैं, ऐसी कामना करते 
हैं कि उनके गृह में ऐसी युवति ही आये। 

भावार्थ--एक युवति में पत्नी बनने के योग्य योग्यता के लिए आवश्यक है कि वह 'ज्ञान- 
जल स्नात' हो, सन्‍्तान निर्माण के आनन्दों को समझती हो और उत्तम कुलीन आचरणवाली 
हो। 

ऋषि:--सावित्री ॥ देवता--विवाहमन्त्राशिष: ॥ छन्द:--त्रिष्टुप्‌ ॥ 
पत्नी के आवश्यक गुण 

शं ते हिर॑ण्यं शर्मु सन्त्वापः शं मेथिर्भवतु शं युगस्य तदा। 

शं त आप॑: शतप॑वित्रा भवन्तु शमु पत्यां तनन्‍वं॥ सं स्पृशस्व॒॥ ४०॥ 

१. हे वधु! हिरण्यम-(हिरण्यं बै ज्योति:) हितरमणीय ज्ञान का प्रकाश ते शम्ल्‍तेरे लिए 
शान्तिकर हो, उतऔर आप: (आपो बै प्राणा:--शत० ३.८.२.४) प्राणशक्तियाँ शं सन्तु-शान्तिकर 
हों। तेरा मस्तिष्क ज्ञान-ज्योति से उज्ज्वल हो तो शरीर शक्ति-सम्मन्न बने। मेथिः-समझदारी 
((॥रत्षञ्वावा९2) शं॑ भवतु-शान्ति देनेवाली हो, तू घर में समझदारी से वर्तनेवाली हो। 
युगस्य-राग-द्वेषरूप शत्रुओं के जोड़े का तर्दडा-हिंसन शम्‌-शान्तिकर हो। राग-द्वेष, काम- 
क्रोधरूप शत्रुओं का हिंसन करके तू शान्त जीवनवाली हो। 'तौ हास्य परिपन्थिनौ” ये राग- 
द्वेष ही तो शत्रु हैं। शतपवित्रा-शतवर्षपर्यन्त जीवन को पवित्र बनानेवाले आपः>रेत:कण ते 
सं भवन्तु-तेंर लिए शान्तिकर हों, उ-और शमल्‍्शान्त जीवनवाली बनकर पत्या"पति के साथ 
तन्वं संस्पृशस्व-शरीर से स्पर्शवाली हो। पवित्र शान्तभाव से ही उत्तम सन्‍तान की उत्पत्ति के 
लिए तेरा पति से सम्बन्ध हो। 

भावार्थ--पत्नी 'ज्ञानज्योति, प्राणशक्ति, समझदारी, काम-क्रोध-विनाश तथा रेत:कणों ' से 
युक्त होकर पवित्र शान्तभाव से पति के साथ सम्पर्कवाली हो। 

ऋषि:--सावित्री ॥ देवता--विवाहमन्त्राशिष: ॥ छन्‍्द:--अनुष्टुप्‌ ॥ 
दोष-निराकरण 

खे रथ॑स्य॒ खेडन॑सः खे युगस्य॑ शतक्रतो। 

अपालामिनद्र त्रिष्पूत्वाकृणो: सूर्य॑त्वचम्‌॥ ४१॥ 

२. हे शतक्रतो"अनन्त प्रज्ञान व शक्तिवाले प्रभो! रथस्य खे-शरीररूप रथ के छिद्र में 
अनसः खे-(अन प्राणने), प्राणमयकोश के छिद्र में--इन्द्रियों के छिद्र में (प्राणा: बाव 
इन्द्रियाणि ) युगस्य रे>आत्मा व इन्द्रियों को परस्पर जोड़नेवाले मन के छिद्र में, हे इन्द्र>सब 
शत्रुओं के विद्रावक प्रभो! इस अपालाम्‌ ( अप अलम्‌ )-दोषों का सुदूर वारण करने के लिए 
यत्नशील युवति को त्रिः पूत्वातीन प्रकार से पवित्र करके--शरीर, इन्द्रियों व मन में पवित्र 
व निर्दोष बनाकर सूर्यत्वचम्‌ अकृणो:5आप सूर्यसम दीप्त त्वचावाला बनाते हैं, इसे नितराम 
तेजस्वी बनाते हैं। २. शरीर, इन्द्रियों व मन के दोषों का निराकरण होने पर जीवन तेजस्वी 
व पवित्र बनता ही है। शरीर के दोष रोग हैं, इन्द्रियों के दोष विषयसंग हैं तथा मन का दोष 
राग-द्वेष परिपूर्णता है। प्रभु अपाला के इन सब दोषों को दूर करते हैं। 

भावार्थ--प्रभुकृपा से हमारे राष्ट्र में युवतियाँ “शरीर, इन्द्रियों व मन' के दोषों से रहित 
होकर सूर्यसम दीघप्त त्वचावाली हों। 

ऋषि:--सावित्री ॥ देवता--विवाहमन्त्राशिष: ॥ छन्द:--अनुष्टुप्‌ ॥ 
सौमनस्य, प्रजा, सौभाग्य, रयि 

आशासाना सौमनसं प्र॒जां सौभाग्य रयिम्‌। 

पत्युरनुत्रता भूत्वा सं नह्यस्वामृतांय कम्‌॥ ४२॥ 

१. सौमनसमूरउत्तम स्वान्त (मन का), प्रजां सौभाग्य रयिम्-सन्‍्तान, सौभाग्य व सम्पत्‌ 
को आशासानान-चाहती हुई, हे पुत्रवधु! तू पत्यु: अनुत्नता भूत्वा-पति के अनुकूल ब्रतोंवाली 
होकर कम्र-सुखपूर्वक अमृताय-अमृतत्व के लिए, शतवर्षपर्यन्त जीवन के लिए स॑ नह्ायस्व-संनद्ध 
हो जा। 

भावार्थ--पत्नी 'सौमनस, सन्‍्तति, सौभाग्य व सम्पत्‌” की कामना करती हुई पति के 
अनुकूल ब्रतोंबाली होकर पूरे सौ वर्ष के दीर्घजीवन के लिए कामना करे। 

ऋषि:--सावित्री ॥ देवता--विवाहमन्त्राशिष: ॥ छन्‍्द:--अनुष्टुप्‌॥ 
सम्राज्ञी ( पत्नी ) 

यथा सिन्धुर्नदीनां साम्रांज्यं सुषुवे वृर्षा। एवा त्वं सम्राज््येंधि पत्युरस्ते परेत्य।। ४३॥ 

यथा-जिस प्रकार वृषा-वृष्टि का कारणभूत (समुद्र से जल वबाष्पीभूत होकर आकाश में 
पहुँचते हैं और वहाँ बादलों के रूप में होकर बरसते हैं), सिन्धु-समुद्र नदीनाम्‌ साम्राज्यं 
सुषुवे-नदियों के साम्राज्यों को अपने लिए उत्पन्न करता है, एव-इसीप्रकार त्वमूज्हे पुत्रवधु! 
तू पत्यु: अस्त परेत्य-पति के घर में पहुँचकर सम्राज्ञी ऐधि5शासन करनेवाली बन | एक युवति 
पतिगृह में प्राप्त होकर घर की व्यवस्था को समुचित रखने का उत्तरदायित्व अपने कन्धों पर 
ले। 

भावार्थ--जिस प्रकार समुद्र नदियों का सम्राट्‌ है, उसीप्रकार युवतियाँ गृहों का शासन 

करनेवाली हों, सम्राज्ञी हों। 
ऋषि:--सावित्री ॥ देवता--विवाहमन्त्राशिष: ॥ छन्‍्द:--अनुष्टुप्‌ ॥ 
घर की समुचित व्यवस्था 

सम्राज््येंधि श्वश्रिषु सम्राज्ञ्युत देवृ्षु । ननान्दुः सम्राज़्येधि सम्राज्युत श्व॒श्वा: ॥ ४डड॥ 

२. पत्नी को घर में जाकर घर का समुचित प्रबन्ध करना है। उससे कहते हैं कि यहाँ 
पतिगृह में तू परायापन अनुभव न करना। परायेपन की बात तो दूर रही तू शवशु्रेषु-पितृतुल्य 
बड़े लोगों में सम्राज्ञी ऐथधि-सम्राज्ञी बन | उनके सब कार्यों की सम्यक्‌ व्यवस्था करनेबाली हो। 
उतर और देवृषु सम्राज्ञी-सब देवरों में भी तू सम्राज्ञी हो। उनके सब कार्यों को समुचितरूप से 
कराती हुई तू उनके रझ्जन का कारण बन। २. ननान्दुः सम्राज्ञी ऐधि-ननद की भी तू सम्राज्ञी 
हो। तू ननद की सब आवश्यकताओं का ध्यान करती हुई उसकी प्रिय बन, उत5और एवश््वा: 
श्वश्रू की भी सम्राज्ञी-तू सम्राज्ञी हो। सास को भी अपने उचित व्यवहार से तू महारानी-सी 
प्रिय लगे। 

भावार्थ--पत्नी को चाहिए कि घर में सब व्यवस्थाओं का समुचितरूप से पालन करती- 
कराती हुई वह बड़े व छोटे सबकी प्रिय बने। 

ऋषि:--सावित्री ॥ देवता--विवाहमन्त्राशिष: ॥ छन्द:-्रिष्टुप्‌ ॥ 
घर में काते-बुने गये बस्त्रों का धारण 

या अकृन्तन्नव॑यन्याए्च॑ तत्रिरि या देवीरन्तों अभितोउर्द॑दन्त। 

तास्त्वां जरसे सं व्य॑यन्त्वायुष्मतीदं परि धत्स्त्र वास:॥ ड४ड०॥ 

१. हे आयुष्मति-दीर्घ जीवन को प्राप्त करानेवाली नववधु ! या:-जिन साड़ियों को देवी: 
अकृन्तन्‌ल्‍घर की देवियों ने स्वयं काता है और अवयनू-बुना है या: च तत्निरि-और जिनको 
घर की देवियों ने ही ताना है तथा या:-जिनको इन्होंने अभितः अन्तान्‌ अददन्तरदोनों ओर 
के आँचलों (सिरों) को सिया है, ता:ः-वे साड़ियाँ त्वाततुझे जरसे संव्ययन्तु-दीर्घ जीवन के 
लिए आच्छादित करनेवाली हों। हे आयुष्मति ! इृदं वास: परि धत्स्व-इस वस्त्र को ही धारण 
कर। 

भावार्थ-घर में काते-बुने गये वस्त्रों के धारण की परिपाटी ही उत्तम है। इन वस्त्रों के 
एक-एक सूत्र में प्रेम का अंश पिरोया हुआ होता है तथा व्यर्थ के फैशन से भी बचाव रहता 
है। 


ऋषि:--सावित्री ॥ देवता--विवाहमन्त्राशिष: ॥ छन्‍्द:--जगती ॥ 
कन्या को प्रसन्नतापूर्वक पतिगृह में भेजना 

जीवं रूंदन्ति वि न॑यन्त्यध्वरं दीर्घामनु प्रसिंतिं दीध्युर्नर:। 

वाम॑ पितृभ्यो य डदं स॑मीरिरे मयः पतिभ्यो जनयें परिष्वजें॥ ४८ ॥ 

१. कन्या को माता-पिता पालते हैं, युवति होने पर उसे पतिगृह में भेजते हैं। उस समय 
वियोग में रोना कुछ अमंगल-सा हो जाता है, अतः कहते हैं कि जीवं रुदन्तिजो इस जीवित 
व्यक्ति के लिए ही रोते हैं, वे अध्वरं विनयन्ति-इस पवित्र विवाह-यज्ञ को अमंगलयुक्त कर 
देते हैं। जो नरः-अनासक्तिपूर्वक कर्त्तव्य-कर्मों को करनेवाले (न रमते) लोग हैं वे दीर्घाम्‌ 
प्रसितिं अनुदीध्यु:-अपनी कन्या को लम्बे प्रकृष्ट बन्धन--पति-पत्नी सम्बन्ध को ध्यान करके 
दीप्त होते हैं। “किस प्रकार उनकी कन्या पति के साथ मिलकर अपने गृहस्थ-यज्ञ को अनुकूलता 

से चलाएगी” यह सोचकर वे प्रसन्न होते हैं। २. ये-जो भी इदम-इस गृहयज्ञ को सम्‌ ईरिरि- 
सम्यक्‌ प्रेरित करते हैं वे पितृभ्य: वामम्‌-माता-पिता बड़ों के लिए सुन्दर कार्य को ही करते 
हैं। ५5 जनये परिष्वजे-पत्नी का आलिंगन पतिभ्य: मय:-पतियों के लिए भी कल्याणकर 
होता है। 

भावार्थ--अपनी कन्या को पतिगृह में भेजने के अवसर पर माता-पिता प्रसन्नता का 
अनुभव करें। यही कामना करें कि उनकी कन्या पति के साथ दीर्घ बन्धन में बद्ध होकर रहे । 
यह गृहस्थ-यज्ञ तो माता-पिता के लिए अत्यन्त सुन्दर वस्तु है तथा पति के लिए यह पत्नी 
का सम्बन्ध कल्याणकर ही है। 

ऋषि:--सावित्री ॥ देवता--विवाहमन्त्राशिष: ॥ छन्द:-्रिष्टुप्‌॥ 
पाषाणतुल्य दृढ़ शरीर 

स्योन श्रुवं प्रजायेँ धारयामि तेउश्मानं देव्याः पृथिव्या उपस्थें। 

तमा तिष्ठानुमाद्यां सुबर्ची दीर्घत आयु: सविता कृणोतु॥ ४७॥ 

१. हे नववधु ! देव्या: पृथ्चिव्या उपस्थे-इस दिव्यगुणोंवाली पृथिबी माता की गोद में ते-तेरे 
लिए स्योनमू-सुखकर श्लुवम्‌-स्थिरता से रहनेवाले, रोगों से न हिल जानेवाले अश्मानम्‌-पाषाणतुल्य 
दृढ़ शरीर को प्रजायै-उत्तम सनन्‍्तान की प्राप्ति के लिए धारयामि-धारण करता हूँ । जितना पृथिवी 
के सम्पर्क में उठना-बैठना होगा उतना ही शरीर स्वस्थ रहेगा। शरीर को पाषाणतुल्य दृढ़ बनाना 
आवश्यक है। माता का शरीर पूर्ण स्वस्थ होगा तो सन्‍्तान भी उत्तम होगी। २. हे नववधु! त्तू 
अनुमाद्या-पति की अनुकूलता में हर्ष को प्राप्त करती हुई सुवर्चा:-उत्तम वर्चस्‌ बनकर त॑ 
आतिष्ठ-उस पाषाणतुल्य दृढ़ शरीर में स्थित हो । सवितान-सर्वोत्पादक, सर्वप्रेरक प्रभु ते-तेरे लिए 
आयु: दीर्घ कृणोतु-दीर्घ जीवन करें। 

भावार्थ--पत्नी गृह में पृथिवी की गोद में उठने-बैठनेवाली हो। इसप्रकार उसका शरीर 
स्वस्थ व दृढ़ होगा, गद्दों व पलंगों पर ही बैठने से नहीं। तब प्रजा भी उत्तम होगी, पति की 
अनुकूलता में तेजस्विनी होती हुई यह दूढ़ शरीर में निवास करें और प्रभुकृपा से दीर्घ जीवन 
को प्राप्त करे। 

ऋषि:--सावित्री ॥ देवता--विवाहमन्त्राशिष: ॥ छन्द:--पशथ्यापज्निः: ॥ 
प्रजया चर धनेन ऋ 

येनाग्रिर॒स्या भूम्या हस्तें जग्राह दक्षिणम्‌। 

तेन॑ गृह्लामि ते हस्तं मा व्यथिष्ठा मयां स॒ह प्रजयां चव धर्नेंन च।॥ ४८ ॥ 

१. राजा पृथिवीपति कहलाता है, मानो यह पृथिवी का दक्षिण हाथ ग्रहण करके उसे अपनी 
पत्नी बनाता है और उसका सम्यक्‌ रक्षण करता है, उसीप्रकार एक युवक भी युवति के हाथ 
को ग्रहण करता हुआ कहता है कि अग्निः-राष्ट्र को आगे ले-चलनेवाला राजा येन-जिस हेतु 
से अस्याः भूम्या:-भूमि के--प्रजाओं के निवासस्थानभूत पृथिवी के दक्षिणं हस्तं जग्राह-दाहिने 
हाथ को ग्रहण करता है, तेन-उसी हेतु से मैं ते हस्त॑ गृह्लामिततेरे हाथ का ग्रहण करता हूँ। 
तू मा व्यथिष्ठा:-पितृगृह से पृथक्‌ होती हुई किसी भी प्रकार पीड़ित न हो, दुःखी न हो। तू 
मया सहन-मेरे साथ प्रजया च धनेन च-प्रजा व धन के साथ सम्यक्‌ निवासवाली होगी, उत्तम 
सनन्‍्तति को प्राप्त होगी और तुझे उनके पालन के लिए आवश्यक धन की कमी न रहेगी। 

भावार्थ--गृहस्थ युवक का कर्त्तव्य है कि घर में उत्तम सन्‍्तति के पालन-पोषण के लिए 

आवश्यक धन की कमी न होने दे। 
ऋषि:--सावित्री ॥ देवता--विवाहमन्त्राशिष: ॥ छन्‍्द:-त्रिष्टुप्‌ ॥ 
देव, सविता, सोम, राजा 

देवस्तें सविता हस्ते गृह्नातु सोमो राजा सुप्रजसे कृणोतु। 

अग्नि: सुभगों जातवेंदाः पत्ये पत्नीं' जरद॑ष्टि कृणोतु॥ ४९॥ 

१. है वधु ! देव:-दिव्यगुणों की प्रकृतिवाला सबिता-सदा उत्तम प्रेरणाएँ देनेवाला यह युवक 
ते-तेरे हस्तम्-हाथ को गृह्नातु"ग्रहण करे। सोम:-सौम्य स्वभाववाला व सोमशक्ति का पुज्ज 
राजा-व्यवस्थित (२८४०४/००) जीवनवाला यह युवा पति तुझे सुप्रजसं कृणोतु-उत्तम सनन्‍्तानवाला 
करे। पति देववृत्तिवाला हो, घर में सबको उत्तम प्रेरणाएँ प्राप्त करानेवाला हो। सौम्य स्वभाव 
व शक्ति का पुज्ज हो तथा व्यवस्थित जीवनवाला हो। २. जातवेदा: अग्रनि:-वह सर्वज्ञ अग्रणी 
प्रभु सुभगां पत्नीम-तुझ सौभाग्यशालिनी पत्नी को पत्ये-पति के लिए जरद॒ष्टिं कृणोतु-पूर्ण 
अबस्था को प्राप्त करनेवाला, अर्थात्‌ दीर्घजीवनवाला करे। तू दीर्घजीवन को धारण करती हुई 
पति के लिए गृहस्थ-यज्ञ की पूर्ति में साथी बन। 

भावार्थ--पति 'देववृत्ति का, सदा उत्तम प्रेरणा देनेवाला, सौम्य व व्यवस्थित जीवनवाला 
हो'। पत्नी सौभाग्यशालिनी व दीर्घजीवनवाली होती हुई पति के लिए इस गृहस्थ-यज्ञ में 
सहायता करनेवाली हो। 

ऋषि: --सावित्री ॥ देवता--विवाहमन्त्राशिष: ॥ छन्‍्द:--्रिष्टुप्‌ ॥ 
भग, अर्यमा, सविता, पुरन्धि, देव 

गृह्लामिं ते सौभग॒त्वाय हस्त मया पत्या जरद॑ष्टिय॑थार्स: । 

भगों अर्यमा संविता पुर॑स्धिर्मह त्वादुर्गाहपत्याय देवा:॥ ७०॥ 

१. पति पत्नी से कहता है--मैं सौभगत्वाय ते हस्तं गृह्लामि-घर को सुभग-सम्पन्न बनाने 
के लिए तेरे हाथ का ग्रहण करता हूँ, यथा-जिससे मया पत्यानमुझ पति के साथ इस घर 
को सौभाग्य-सम्मन्न बनाती हुई तू जरदष्टि: असः-जरावस्था का व्यापन करनेवाली, दीर्घजीवनवाली 
हो। २. भगः अर्यमा सविता पुरन्थि: देवा:-भग, अर्यमा, सविता, पुरन्धि व देवों ने त्वानतुझे 
गाहईपत्याय-गृहपतित्व के लिए--गृह के कार्य को सम्यक्‌ चलाने के लिए मह्ां अदु:-मेरे लिए 
दिया है, अर्थात्‌ तेरे माता-पिता ने यह देखकर कि (क) मैं धन को उचितरूप में कमानेवाला 
हूँ, (ख) काम-क्रोधादि शत्रुओं का नियमन करनेवाला हूँ ( अरीन्‌ यच्छति), (ग) निर्माणात्मक 
कार्यों में अभिरुचिवाला हूँ (सविता), (घ) पालक बुद्धि से युक्त हूँ (पुरन्थि), (ड) उत्तम 
गुणों को अपनाये हुए हूँ (देवा:) | यह सब देखकर ही उन्होंने तेरे हाथ को मेरे हाथ में दिया 
है। 

भावार्थ--पति को उचित मार्ग से धन कमानेवाला, काम-क्रोधादि का नियमन करनेवाला, 
निर्माणात्मक प्रवृत्तिवाला, पालक बुद्धियुक्त व देववृत्तिवाला होना चाहिए। 

ऋषि:--सावित्री ॥ देवता--विवाहमन्त्राशिष: ॥ छन्‍्द:--अनुष्टु प्‌ ॥ 
नव गृहपतिः 
भगस्ते हस्त॑मग्रहीत्सविता हस्त॑मग्रहीत्‌। पत्नी त्वम॑सि धर्म॑णाहं गृहपंतिस्तव॑ ॥ ५१ ॥ 
१. पति पत्नी से कहता है कि भगः-उचित मार्ग से ऐश्वर्य को कमानेवाले ने ही ते हस्तं 

अग्रहीत्‌-तेरे हाथ का ग्रहण किया है। सविता-निर्माणात्मक कर्मों में अभिरुचिवाले ने ही हस्तं 
अग्रहीत-तेंरे हाथ को ग्रहण किया है। २. पत्नी त्वं असि धर्मणा-यज्ञादि उत्तम कर्मों के हेतु 
से ही तू मेरी पत्नी हुई है। तेरे साथ मिलकर यज्ञादि उत्तम कर्मो को कर पाऊँगा। अहं त्व 
गृहपत्ति:-मैं तेरे घर का रक्षक होऊँगा। घर तो तेरा ही होगा, तूने ही इसका निर्माण करना होगा। 
मैं तो रक्षकमात्र ही होऊँगा। 

भावार्थ--ऐश्वर्य की कामनावाला तथा निर्माण के कार्यों में रुचिवाला युवक ही एक युवति 
का हाथ ग्रहण करता है, जिससे उसके साथ वह धर्म के कार्यों को कर सके। पत्नी ने ही 
घर को बनाना है, पति तो उस निर्मित घर का रक्षक होगा। 

ऋषि:--सावित्री ॥ देवता--विवाहमन्त्राशिष: ॥ छनन्‍्द:--अननुष्टुप्‌ ॥ 
ममेयमस्तु पोष्या 

ममेयम॑स्तु पोष्या महं। त्वादाद्‌ बृहस्पति: । 

मया पत्यां प्रजावति सं जीव शरद: श॒तम्‌॥ ५२॥ 

१. इयमूनयह पत्नी मम पोष्या अस्तु-मेरी पोषणीय हो। मैं घर में पोषण के लिए 
आवश्यक वस्तुओं की कमी न होने दूँ। महाम्‌-मेंरे लिए त्वा-तुझे बृहस्पति: अदात्रब्रह्मणस्पति 
प्रभु ने प्राप्त कराया है, दिया है। प्रभु की कृपा से ही यह हमारा सम्बन्ध हुआ है। हे 
प्रजावति-उत्तम सन्‍्तानों को जन्मदेनेवाली सुभगे! तू मया पत्या-मुझ पति के साथ शरदः 
शतम्‌-शतवर्षपर्यन्त संजीव-सम्यक्‌ जीनेवाली हो। हम दोनों मिलकर इस गृहस्थयज्ञ को सम्यक्‌ 
सम्पन्न करें। 

भावार्थ--गृहपति यह अपना सर्वाधिक आवश्यक कर्त्तव्य समझे कि घर में पोषण के लिए 
आवश्यक सामग्री में कमी न हो। पत्नी भी इस सम्बन्ध को प्रभु प्रेरणा से हुआ-हुआ समझती 
हुई पति के साथ प्रेम से गृहस्थयज्ञ में उत्तम सन्‍्तानोंवाली बने। 

ऋषि:--सावित्री ॥ देवता--विवाहमन्त्राशिष: ॥ छन्द:-्रिष्टुप्‌ ॥ 
बृहस्पते कवीनाम्‌ प्रशिषा 

त्वष्टा वासो व्य [ दधाच्छुभे कं बृहस्पतें: प्रशिषा कवीनाम्‌। 

तेनेमां नारी सविता भग्गश्च सूर्यामिंव पर ध्तां प्रजयां॥ ५३॥ 

९. त्वष्टा-देवशिल्पी, उत्तम गृहनिर्माता ने बृहस्पतेः-उस ज्ञानी प्रभु की वेदोपदीष्ट प्रशिषा> 
आज्ञा के अनुसार तथा कवीनाम्‌जज्ञानियों के प्रशिषा-प्रशासन के अनुसार (#फला्ल के 
निर्देशानुसार) शुभे-शोभा की वृद्धि के लिए कं वासः -सुखप्रद वासग्ृह को व्यदधात्बनाया 
है। २. तेन-उस वासगृह के द्वारा, उस घर में सम्यक्‌ निवास के द्वारा सूर्याम्‌ इव इमां नारीम्‌ऊ 
सूर्या के समान दीप्त इस नारी को सबवितः भगः चअज-निर्माणात्मक कार्यों में रुचिवाला यह ऐश्वर्य 
का विजेता पति प्रजया परिधत्ताम्‌-उत्तम प्रजा के हेतु से धारण करे। घर में सब व्यवस्था डीक 
होने से मनःप्रसाद के कारण उत्तम सन्‍्तानों का होना स्वाभाविक है। 

भावार्थ-प्रभु द्वारा वेदोपदीष्ट प्रकार से तथा वास्तुकला-निपुण गृहालेखकर्त्ता ( #॥०वां- 
(८०) के निर्देशानुसार उत्तम शिल्पी द्वारा घर बनवाया जाए। उसमें प्रेरक्त व धन के अर्जक 
(«#7) पति के साथ प्रसन्नतापूर्वक रहती हुई यह पत्नी उत्तम प्रजावाली हो। 

ऋषि:--सावित्री ॥ देवता--विवाहमन्त्राशिष: ॥ छन्द:--भुरिवित्रष्टुप्‌॥ 
एक नारी के चौदह रत्न 

इन्द्राग्नी द्यावांपृथ्चिवी मांतरिश्वां मित्रावरुणा भगों अश्विनोभा। 

बृहस्पतिर्मरुतो ब्रह्म सोर्म॑ ड्मां नारी प्र॒जया' वर्धयन्तु॥ ५४॥ 

१. इन्द्राग्नी-इन्द्र और अग्रि, अर्थात्‌ जितेन्द्रियता व आगे बढ़ने की भावना, द्यावापृथ्िवी-स्वस्थ 
मस्तिष्क व स्वस्थ शरीर (मूर्ध्नों चौ:, पृथिवी शरीरम्‌) मातरिश्वा-वायु, अर्थात्‌ शुद्ध वायु का 
सेवन, मित्रावरुणा-स्नेह व निद्वेषता (द्वेष-निवारण) की भावना, भग:-उत्तम ऐश्वर्य--दरिद्रता 
का अभाव, उभा अश्विनानदोनों प्राण व अपान, बृहस्पति:-(बृहतां पति:) विशाल हृदयता, 
संकुचित मनोवृत्ति का न होना, मरूुतः-मितराविता-बहुत बोलने की प्रवृत्ति का न होना, 
ब्रह्म-ज्ञान सोम:-शरीर में सोमशक्ति का रक्षण--ये सब इमां नारीम्‌ू-इस नारी को प्रजया 
वर्धयन्तु-उत्तम सन्‍्तति से बढ़ाएँ। इन्द्र व अग्रि आदि शब्दों से सूचित भाव इस नारी को उत्तम 
सन्‍्तति प्राप्त कराएँ। 

भावार्थ--सन्तति की उत्तमता के लिए गृहिणी को 'जितेन्द्रियता, प्रगतिशीलता, स्वस्थ 
मस्तिष्क, स्वस्थ शरीर, शुद्ध वायुसेवन, स्नेह, निर्द्लेषता, उत्तम ऐश्वर्य, प्राणशक्ति, अपानशक्ति, 
विशाल हृदयता, मितराविता, ज्ञान व सोमशक्ति का शरीर में रक्षण '--इन चौदह रत्नों को अपने 
जीवन में धारण करना चाहिए। 

ऋषि:--सावित्री ॥ देवता--विवाहमन्त्राशिष: ॥ छन्‍्द:--पुरस्तादबृहती ॥ 
केश-प्रसाधन-जनित ' सौन्दर्य ' 

बृहस्पर्ति: प्रथम: सूर्यायां: शीर्षे केश| अकल्पयत्‌। 

तेनेमाम॑श्विना नारीं पत्ये सं शॉभयामसि॥ ७५५ ॥ 

१. बृहस्पति: -ब्रह्मणस्पति, ज्ञान के स्वामी प्रथम:-(प्रथ विस्तारे) शक्तियों के विस्तारवाले 
प्रभु ने सूर्याया: शीर्षे-सूर्य के समान ज्ञानदीस अथवा सूर्य के समान सरणशीला (क्रियाशीला) 
इस नारी के शीर्षे-सिर पर केशान्‌ अकल्पयत्‌-बालों की रचना की है। हे अष्वना-स्त्री व 
पुरुषो ! इमां नारीम्‌ू-इस नारी को तेन"उस केशसमूह से पत्ये-पति के लिए संशोभयामसि- 
सम्यक्‌ शोभित करते हैं। बाल स्त्री के सिर की शोभा की वृद्धि के कारण बनते हैं। केशों की 
ठीक स्थिति स्त्री की शोभा व सौन्दर्य को बढ़ानेवाली होती है। 

भावार्थ--स्त्री केशों की सुस्थिति द्वारा अपनी शोभा को बढ़ानेवाली होती है। 

ऋषि:--सावित्री ॥ देवता--विवाहमन्त्राशिष: ॥ छन्द:--त्रिष्टुप्‌॥ 
गुण-कर्म-स्वभाव को समझकर साथी का चुनाव 

इ॒दं तद्भूप॑ यदव॑स्त योषां जायां जिज्ञासे मन॑सा चर॑न्तीम्‌। 

तामन्व॑र्तिष्ये सरिबभिरनव॑ग्लैः क ड्मान्विद्ान्वि च॑चर्त पाशान्‌॥ ५६॥ 

१. योषान्यह स्त्री यत्‌ अवस्त-जो उत्तम वस्त्रों को धारण करती है, इदं तत्‌ रूपमू>यह 
उसका उत्तम रूप है। उत्तम वस्त्रों को धारण करके यह रूपवती हुई है। मनसा चरन्तीम-ज्ञानपूर्वक 
विचरण करती हुई जायाम्‌नजाया को, पत्नी को मैं जिज्ञासेलऔर अधिक जानना चाहता हूँ। 
गुण-कर्म-स्वाभावों को समझकर ही जीवनसाथी का चुनना ठीक होता है। केवल वस्त्रजनित 
सौन्दर्य पर ही मुग्ध होकर साथी का चुनाव नहीं हुआ करता। २. इसप्रकार ठीक चुनाव होने 

पर ताम्‌ अनु-उसको साथी के रूप में प्राप्त करने के लक्ष्य से नवग्वै: सरिभि:-प्रशस्त गतिवाले 
मित्रों के साथ अन्वर्तिष्ये-गतिवाला होऊँगा। इन मित्रों के साथ उस युवति के गृह पर उपस्थित 
होकर उसे सहधर्मिणि के रूप में स्वीकार करूँगा। कः विद्वान-कोई विरल ज्ञानी पुरुष ही इमान्‌ 
पाशान्‌इन प्रेम-बन्धन के पाशों को विचचर्त-काटा करता है। सामान्यतः: इन प्रेम-बन्धनों से 
बद्ध होकर सदगृहस्थ बनना ही मानवोचित मार्ग है। 

भावार्थ--वस्त्रों से एक युवति का शरीर शोभावाला होता ही है, परन्तु साथी का चुनाव 
केवल इस वस्त्रजनित सौन्दर्य के ही कारण न हो। उसके स्वभाव के सौन्दर्य को समझकर 
ही साथी का चुनाव उचित है। चुनाव ठीक हो जाने पर उसको प्राप्ति के लिए प्रशस्ताचरण 
मित्रों के साथ उसके घर पर जाना चाहिए प्रेम-बन्धनों को एकदम काट डालना बहुत प्रकृष्ट 
ज्ञानी पुरुष के लिए ही सम्भव है। सामान्यतः सदगृहस्थ बनना ही सत्पथ पर चलना है। 

ऋषि: --सावित्री ॥ देवता--विवाहमन्त्राशिष: ॥ छन्द:--अनुष्टुप्‌ ॥ 
'पश्यन्‌ वेदत्‌ 

अहं वि ष्यांमि मयि रूपम॑स्था वेद॒दित्पश्यन्मन॑सः कुलाय॑म्‌। 

न स्तेय॑मद्धि मनसोद॑मुच्ये स्वयं श्र॑थ्नानो वररुणस्य॒ पाशान्‌॥ ५७॥ 

१. अस्या: रूपम्‌-इस युवति के रूप को अपने मनसः कुलायम्‌ पश्यनू-मन का घोंसला, 
मन का आश्रय-स्थान देखता हुआ बेदत्‌ इत्-निश्चय से समझता हुआ ही अहमूरमैं इसके 
रूप को मयि विष्यामि-अपने हृदय में (विष्यति ॥0 ०ण॥७।०४) पूर्ण करता हूँ, पूर्णरूप से 
धारण करता हूँ। इसका रूप मेरे मन के लिए आकर्षक हुआ है। उस आकर्षण के परिणामों 
को भी समझता हुआ मैं इसके रूप को अपने रूप में स्थान देता हूँ। “मैं केवल हदय से इसे 
चाहता हूँ', ऐसी बात नहीं। मस्तिष्क से विचार करके मैं इस सम्बन्ध को स्वीकार कर रहा 
हूँ। २. आज से न स्तेयं अद्धिकोई भी वस्तु मैं चुपके-चुपके अकेले न खाने का ब्रत लेता 
हूँ । मनसा उद्मुच्ये-अलग खाने के विचार को मैं मन से ही छोड़ देता हूँ। इसप्रकार वरुणस्य 
पाशान्‌-ब्रतों के बन्धन के तोड़नेवालों को बाँधनेवाले वरुण के पाशों को स्वयं अश्रथ्नान:-स्वयं 
ढीला करनेवाला होता हूँ। मैं अपने को ब्रतों के बन्धनों में बाँधकर चलता हूँ और परिणामतः 
वरुण के पाशों से बद्ध नहीं होता। 

भावार्थ--एक युवक युवति के रूप को तो देखता ही है, परन्तु केवल भावुकतावश आकृष्ट 
न होकर मस्तिष्क से सोचकर सम्बन्ध को स्थापित करता है। इसी कारण यह वरुण के पाशों 
से जकड़ा नहीं जाता। यह आज से “अकेले न खाने का' ब्रत लेता है। मिलकर खाना परस्पर 
प्रेम का वर्धक होता है। 

ऋषि:--सावित्री ॥ देवता--विबाहमन्त्राशिष: ॥ छन्द:--्रिष्टुप्‌ ॥ 
ऊरुं लोकं, सुगं पन्थाम्‌ 

प्र त्वां मुज्चामि वरुंणस्य॒ पाशाद्येन त्वाब॑ध्नात्सबिता सुशेवाः। 

ऊरूं लोकं सुगमत्र पन्‍थों कृणोमि तुभ्ये सहप॑त्न्य व्ु॥ ५८॥ 

१. त्वा-तुझे वरुणस्य पाशातू- श्रेष्ठ प्रभु के उस पाश से प्रमुड्चामि-छड़ाता हूँ, येन-जिस 
पाश से त्वा-तुझे सुशेवा:-उत्तम कल्याण करनेवाले सवितातइस आनन्ददाता पिता ने 
अबध्नात्‌-बाँधा हुआ था। पुत्री के प्रति पिता का प्रेम ऐसा होता है कि उसको तोड़ लेना सरल 
नहीं। प्रभु ने इस प्रेम-बन्धन को पैदा किया है। यौवनावस्था तक पिता इस प्रेम के कारण ही 

उसे पालित व पोषित करता है। २. अब यह उसका भावी पति उसे इस बन्धन से छुड़ाकर 
कहता है कि हे वधु-गृहस्थ के बोझ का वहन करनेवाली पत्नि! अत्र-यहाँ गृहस्थाश्रम में 
सहपत्नयै-पति के साथ मिलकर गृहस्थभार का वहन करनेवाली तुभ्यम्‌-तेरे लिए ऊरूं 
लोकमजविशाल लोक को, प्रकाश को तथा सुगं पन्‍थां कृणोमि-सुगमता से चलने योग्य मार्ग 
बनाता हूँ। मैं प्रयत्त करता हूँ कि तुझे समस्याओं का अन्धकार यहाँ न घेर ले और तुझे मार्ग 
पर बढ़ने पर कठिनता न हो। 

भावार्थ--' पति ' पत्नी को उसके पितृगृह से पृथक करता हुआ प्रभु से उत्पादित पितृप्रेम 
के बन्धन से छुड़ाता है और प्रयत्न करता है कि पतिगृह में उसके सामने समस्याओं का अन्धकार 
न हो और उसे जीवन-मार्ग में आगे बढ़ने में कठिनता न हो। 

ऋषि:--सावित्री ॥ देवता--विवाहमन्त्राशिष: ॥ छन्‍्द:--त्रिष्टुप्‌ ॥ 
गृह का पवित्र वातावरण 

उद्य॑च्छध्वमप रक्षों हनाथेमां नारीं' सुकृते दंधात। 

धाता विपश्चित्पतिमस्यै विंवेद भगो राजा पुर एंतु प्रजानन्‌॥ ५९॥ 

१. घर में सभी को यह कर्त्तव्यरूप से कहा जाता है कि उद्यच्छध्वम्‌-उद्यमवाले होओ, 
आलस्य को दूर फेंककर कर्त्तव्य-कर्मों में तत्पर होओ। रक्ष: अपहनाथ-राक्षसी भावों को दूर 
नष्ट करो। आलस्य में ही राक्षसीभाव जागरित होते हैं। उद्योग से युक्त उत्तम वातावरण में इमां 
नारीमू-इस नारी को भी सुकृते दधात-पुण्यकर्म में धारण करो। यह भी इस गृह के उत्तम 
वातावरण में यज्ञादि पुण्यकर्मों को करनेवाली हों। २. उस विपश्चित्‌ धाता>"ज्ञानी, धारक प्रभु 
ने ही अस्यै पतिं विवेद-इसके लिए पति को प्राप्त कराया है। वह भग:-ऐश्वर्यशाली राजा-सबका 
शासक प्रजाननूल्सर्वज्ञ प्रभु पुर: एतु-इसके आगे प्राप्त हो, इसके लिए मार्गदर्शक हो | यह युवति 
यही अनुभव करे कि प्रभु ने मुझे इस पति के साथ सम्बन्ध प्रास कराया है। प्रभु मेरे लिए 
मार्गदर्शक होंगे। इस मार्ग पर आक्रमण करती हुई मैं भी ऐश्वर्य-सम्पन्न व दीस जीवनवाली 
बन पाऊँगी (भग:ः राजा)। 

भावार्थ-घर का वातावरण पुरुषार्थवाला होगा तो वहाँ अशुभ वृत्तियाँ होंगी ही नहीं । पवित्र 
वातावरण में यह युवति भी यज्ञादि पवित्र कर्मों को करनेवाली होगी। वह यही भाव धारण 
करेगी कि प्रभु ने मेरे लिए यह सम्बन्ध प्राप्त कराया है और प्रभु ही मेरे लिए मार्गदर्शक होंगे। 
उस मार्ग पर चलती हुई मैं ऐश्वर्य (भग) व दीप्ति (राजा) से सम्पन्न बन पाऊँगी। 

ऋषि:--सावित्री ॥ देवता--विवाहमन्त्राशिष: ॥ छन्द:-्रिष्टुप्‌॥ 
चतुरः पादान्‌ चत्वारि आयुष्पलानि 

भगंस्ततक्ष चतुरः पादान्भगस्ततक्ष च॒त्वार्युष्प॑लानि। 

त्वर्शा पिपेश मध्यतोउनु वर्ध्रान्त्सा नो अस्तु सुमड्गली॥ ६०॥ 

१. भगः८उस भजनीय प्रभु ने हमारे लिए चतुरः पादान-चार ' धर्म, अर्थ, काम और 
मोक्ष ' रूप गन्तव्य पुरुषार्थों को ततक्ष-बनाया है। हमने केवल “अर्थ-काम' मैं आसक्त नहीं 
होना। धर्म व मोक्ष से सुरक्षित अर्थ-काम ही पुरुषार्थ हैं। उनके न रहने पर तो ये व्यर्थ ही 
हो जाते हैं। धर्मपूर्वक अर्थ व काम होंगे तो ये मोक्ष के साधक बनेंगे। भग:-इस भजनीय 
प्रभु ने चत्वारि-चार-स्वाध्याय, यज्ञ, तप व दानरूप कर्मों को उष्पलानि-(उष दाहे, पल 
रक्षणे) कामाग्रि में दग्ध हो जाने से रक्षण करनेवाला ततक्ष-बनाया है। स्वाध्याय, यज्ञ, तप 

व दानरूप धर्मों में प्रवृत्त होने पर हम कामाग्रि से दग्ध होने से बचे रहेंगे। २. त्वष्टानवह 
ज्ञानदीप्त निर्माता (त्विष्‌ तक्ष्‌) प्रभु मध्यता-इस गृहस्थरूप जीवन के माध्यन्दिन सवन में अनु 
वर्धान-अनुकूल संयम रज्जुओं को पिपेश-हमारे लिए निर्मित करता है | यहाँ संयमी जीवनवाले 
पुरुषों से युक्त गृहस्थ में सा-वह नववधू नः-हमारे लिए सुमंगली अस्तु-उत्तम मंगलों को सिद्ध 
करनेवाली हो। वासनामय जीवन होने पर पत्नी घर को मंगलमय नहीं बना सकती। 

भावार्थ--' प्रभु ने धर्म, अर्थ, काम व मोक्ष' इन चार पुरुषार्थों को हमारे लिए गन्तब्य मार्ग 
के रूप में नियत किया है। गृहस्थ में कामाग्रि में दग्ध हो जाने से रक्षण के लिए 'स्वाध्याय, 
यज्ञ, तप व दान' इन सुकृतों का स्थापन किया है। गृहस्थ में भी ब्रतरूप संयम-रज्जुओं से 
हमें बाँधा है। ऐसे घर में पत्नी सुमंगली होती है। 

ऋषि:--सावित्री ॥ देवता--विवाहमन्त्राशिष: ॥ छन्द:-्रिष्टुप्‌ ॥ 
गृहस्थ-रथ 

सुकिंशुकं व॑ंहतुं विश्वरूंप॑ हिर॑ण्यवर्ण सुवृते सुचक्रम। 

आ रोह सूर्य अमृत॑स्य लोकं स्योनं पर्तिभ्यो वहतुं कृणु त्वम्‌॥ ६१॥ 

१. हे सूर्य-सविता की पुत्री ! सूर्यसम दीप्त जीवनवाली सरणशीले ! तू आरोह-इस गृहस्थ- 
रथ पर आरूढ़ हो, जो रथ सुकिंशुकम-उत्तम प्रकाशवाला है, जिसे तूने स्वाध्याय के द्वारा उत्तम 
प्रकाश से युक्त करना है | वहतुम्‌नजो हमें उद्द7ष्ट स्थल की ओर ले-जानेवाला है | विश्वरूपमूनजो 
सर्वत्र प्रविष्ट प्रभु का निरूपण करनेवाला है, चमकता है। यहाँ सबका स्वास्थ्य उत्तम होने से 
सब चमकते हैं। सुवृतम्नयह रथ उत्तम वर्तनवाला है। यहाँ सबकी वृत्ति उत्तम है तथा 
सुचक्रम-यह रथ उत्तम चक्रवाला है, अर्थात्‌ सब उत्तम कर्मों में प्रवृत्त हैं। २. हे सूर्य ! त्वम्न्तू 
इस वहतुम्‌-रथ को पतिभ्यः-सब पतिकुलवालों के लिए अमृतस्य लोकमजनीरोगता का स्थान 
तथा स्योनं कृणु-सुखप्रद कर। तेरे उत्तम व्यवहार व प्रबन्ध से यहाँ सब नीरोग और सुखी 
रहें । 

भावार्थ--गृहपत्नी ने घर में ऐसी व्यवस्था करनी है कि वहाँ सभी स्वाध्यायशील हों, प्रभु- 
स्तवन की वृत्तिवाले हों, स्वास्थ्य की ज्योति से चमकते हों, उत्तम वृत्तिवाले व उत्तम कर्मोंवाले 
हों, घर में नीरोगता व सुख हो। 

ऋषि: --सावित्री ॥ देवता--विवाहमन्त्राशिष: ॥ छन्‍्द:--अनुष्टुप्‌ ॥ 
अश्रातृघ्नी, अपशुघ्नी, अपतिघ्नी, पुत्रिणी 

अश्षांतृघ्नीं वरुणापंशुघष्नीं बृहस्पते। इन्द्राप॑तिघ्नीं पुत्रिणीमस्मभ्यँ सवितर्वह।॥ ६२॥ 

१. हे बरूण-द्वेष का निवारण करनेवाले प्रभो! आप अस्मभ्यम-हमारे लिए अश्रातृष्नीम्‌ 
आवह-उस पत्नी को प्राप्त कराइए जो द्वेषादि के द्वारा हमारे भाइयों को नष्ट करनेवाली न हो, 
अपितु जिसके कारण भाइयों का प्रेम परस्पर बढ़े। हे बृहस्पते-ज्ञान के स्वामिन्‌ प्रभो! आप 
हमारे लिए ऐसी पत्नी प्राप्त कराइए जो अपशुघ्नीम्‌-घर के गौ आदि पशुओं को नष्ट करनेवाली 
न हो | उसे गोरक्षण आदि का ज्ञान हो। २. हे इन्द्रशत्रुओं का विद्रावण करनेवाले प्रभो! आप 
उस पत्नी का इस घर में प्रवेश कराइए, जो अपतिध्नीम्‌्-पति को नष्ट करनेवाली न हो। पत्नी 
जितेन्द्रिय हो। वह वासनामय जीवनवाली होगी तो पति को भोगप्रवण बनाकर क्षीणशक्ति कर 
डालेगी। हे सबितः-सर्वोत्पादक प्रभो! हमें उस पत्नी को प्रास कराइए जो पुत्रिणीम्‌लप्रशस्त 
पुत्रों को जन्म देनेवाली हो। वह गृहस्थ को एक पवित्र सनन्‍्तान-निर्माण का आश्रम समझे। इसे 

भोगस्थली न जाने। 

भावार्थ--एक उत्तम पत्नी वरुण से निद्द्वेषता का पाठ पढ़कर भाइयों के प्रेम को बढ़ानेवाली 
होती है। बृहस्पतिरूप में प्रभु-स्मरण से स्वयं भी विदूषी बनने का प्रयत्न करती है। इस ज्ञान 
के द्वारा गवादि पशुओं का भी समुचित रक्षण करती है। जितेन्द्रिय होती हुई पति के विनाश 
का कारण नहीं होती और सविता के स्मरण से गृहस्थ को पवित्र सन्‍्तान-निर्माण का आश्रम 
समझती है। 


ऋषि:--सावित्री ॥ देवता--विवाहमन्त्राशिष: ॥ छन्‍्द:--अनुष्टुप्‌ ॥ 
शाला का द्वार वधू के लिए स्योन हो 

मा हिंसि्टं कुमार्य। स्थूणें देवकृते पथि। 

शालाया देव्या द्वार स्योनं कृण्मो वधूपथम्‌॥ ६३॥ 

१. घर में पुरुष व स्त्री घर के दो स्तम्भों के समान होते हैं, जो घर का धारण करते हैं। 
हे स्थूणे-घर के स्तम्भरूप स्त्री-पुरुषो! आप देबकृते पथ्चि-उस महान्‌ देव प्रभु से निश्चित 
किये गये मार्ग पर चलते हुए, अर्थात्‌ अपने-अपने कर्त्तव्य-कर्मों को करते हुए कुमार्यम्न्ड्स 
तुम्हारे घर में प्राप्त कुमारी युवति को मा हिंसिष्ट-हिंसित मत करो। घर में बड़े स्त्री-पुरुषों 
का यह कर्त्तव्य होता है कि आई हुई नववधू को किसी प्रकार से पीड़ित न होने दे। वह यहाँ 
परायापन ही न अनुभव करती रहे। २. घर के सब स्त्री-पुरुष ब्रत लें कि हम इस दैव्या: 
शालाया: >दिव्यगुणों से व प्रकाश से युक्त शाला के द्वारम्‌-द्वार को स्योनम्‌ 'वधूपथम्‌-सुखकर 
व वधू का मार्ग कृण्म:-बनाते हैं, अर्थात्‌ “यह वधू इस शाला के द्वार में प्रवेश करती हुई 
सुख ही अनुभव कर', ऐसी व्यवस्था करते हैं। 

भावार्थ--घर के सब स्त्री-पुरुषों का यह कर्त्तव्य है कि वे अपने व्यवहार से नववधू के 
लिए किसी प्रकार के परायेपन व असुविधा को अनुभव न होने दें। 

ऋषि:--सावित्री ॥ देवता--विवाहमन्त्राशिष: ॥ छन्‍्द:--जगती ॥ 
अनाव्याधा देवपुरा 

ब्रह्मापार युज्यतां ब्रह्म पूर्व ब्रह्मान्ततो म॑ध्य॒तो ब्रह्म सर्वत॑:। 

अनाव्याधां देवपुरां प्रपद्य शिवा स्योना प॑तिलोके वि रांज॥ ८६४ ॥ 

१. नववधू जिस घर में प्रवेश करे वहाँ अपारमूज्पीछे की ओर ब्रह्म युज्यताम्‌्-ब्रह्म का 
सम्पर्क हो, पूर्वम्-सामने की ओर ब्रह्म”प्रभु का सम्पर्क हो, अन्ततः मध्यता-दोनों सिरों व 
मध्य में भी ब्रह्म”्प्रभु का सम्पर्क हो। सर्वतः ब्रह्मण्सब ओर ज्रह्म का सम्पर्क हो। इस घर 
में सभी प्रभु का स्मरण करनेवाले हों। २. हे नववधु! तू अनाव्याधाम्‌नव्याधियों से शून्य 
देवपुराम-देववृत्ति के लोगों की नगरीरूप इस गृह को प्रपद्य-प्राप्त होकर यहाँ पतिलोके-पतिलोक 
में शिव:-कल्याणकर कर्मों को करनेवाली व स्योना-सुखी जीवनवाली विराज-विशिष्टरूप से 
दीप्त हो। 

भावार्थ--नववधू को वह घर प्राप्त हो जहाँ सब प्रभु का स्मरण करनेवाले लोग हों, जिस 
घर में रोग नहीं, जिस घर में लोग देववृत्ति के हैं। यहाँ यह कर्त्तव्यपरायण सुखी जीवनवाली होवे। 

अथ द्वितीयोडनुवाकः 
२. [ द्वितीयं सूक्तम ] 
ऋषि:--सावित्री सूर्या॥ देवता--आत्मा ॥ छनन्‍्द:--अनुष्टुप्‌ ॥ 
अग्मि के प्रति कन्या का अर्पण 

तुभ्यमग्रे पर्य॑वहन्त्सूर्या' वहतुनां सह। 

स नः पतिंभ्यो जायां दा अग्गें प्रजयां सह॥ १॥ 

१. है आग्रे-परमात्मन्‌! सूर्याम-इस सूर्या को--सूर्ससम दीप्त कन्या को इसके माता-पिता 
वहतुना सहच्सम्पूर्ण दहेज के साथ अग्रे-पहले तुभ्यम्‌-तेरे लिए पर्यवहन्‌-प्राप्त कराते हैं। 
माता-पिता को अपनी कन्या को दूसरे घर में भेजते हुए आशंका का होना स्वाभाविक ही है। 
वे प्रभु से कहते हैं कि हम तो इसे आपको ही सौंप रहे हैं। आपने ऐसी कृपा करनी कि वह 
ठीक स्थान पर ही जाए। २. हे अग्रे! हमने तो इस कन्या को आपके लिए सौंप दिया है। 
सः-वे आप न:-हमारी इस कन्या को पतिभ्य:-पतियों के लिए जायां दाः ज्पत्नी के रूप में 
प्राप्त कराइए। आप इस कन्या को प्रजया सहरउत्तम प्रजा के साथ कीजिए। 'अग्नि!' शब्द 
(आचार्य) के लिए भी आता है। कन्या को आचार्य के प्रति सौंपकर माता-पिता आचार्य द्वारा 
ही उसका सम्बन्ध कराएँ। 

भावार्थ--कन्याओं के विवाह-सम्बन्ध आचार्यों के माध्यम से होने पर सम्बन्ध के 
अनौचित्य की शंका नितान्त कम हो जाती है। यह सम्बन्ध प्रभु-पूजनपूर्वक होना ही ठीक है। 

ऋषि:--सावित्री सूर्या॥ देवता--आत्मा ॥ छन्‍्द:--अनुष्टुप्‌ ॥ 
परस्पर सामनस्य से दीर्घजीवन 

पुनः पत्नींमग्रिरंदादायुंषा सह वर्चीसा। दीर्घायुरस्था यः पतिर्जीवांति श्रर्द: श॒तम्‌॥ २॥ 

१. अग्मिः-आचार्य, जिसके प्रति कन्या के माता-पिता ने कन्या के सम्बन्ध का कार्यभार 
सौंपा था, पुनः-फिर पत्नीं अदात्‌रपत्नी को पति के लिए. देता है। वह उस पत्नी को आयुषा 
वर्चसा सह-आयुष्य और वर्चस्‌ के साथ पति के लिए प्राप्त कराता है। इस सम्बन्ध से पत्नी 
आयुष्य और वर्चस्‌वाली बनती है। २. अस्या: यः पतिः-इस पत्नी का जो पति है वह भी 
दीर्घायु:-दीर्घजीवनवाला होता है और शतं शरद: जीवाति-सौ वर्ष तक जीनेवाला होता है। 
आचार्य पति-पत्नी का ठीक सम्बन्ध कराके दोनों के दीर्घजीवन को सिद्ध करता है। 

भावार्थ--पति-पत्नी का सुन्दर सामज्जस्य होने पर ही दोनों का दीर्घजीवन निर्भर है। 

ऋषि:--सावित्री सूर्या ॥ देवता--आत्मा॥ छन्‍्द:--अनुष्टु प्‌ ॥ 
सोमः, गन्धर्व:, अग्निः, मनुष्यजा: 

सोम॑स्य जाया प्र॑थमं गंन्ध॒र्वस्तेडप॑रः पति:। 

तृतीयों अग्निष्टे पतिस्तुरीय॑स्ते मनुष्यजा:॥ ३॥ 

१. प्रथमम-सबसे पहले यह युवति सोमस्य जाया"सोम की पत्नी होती है। कन्या के 
माता-पिता सबसे प्रथम यह विचार करते हैं कि पति सौम्यस्वभाव का हो, कटु स्वभाव का 
न हो। ते-तेरा अपरः पतिः-दूसरा पति गन्धर्व:-वेदवाणी का धारण करनेवाला है। 'सौम्यता' 
यदि पति का प्रथम गुण है तो “ज्ञान की वाणियों का धारण' उसका दूसरा गुग है। पति का 
ज्ञानी व ज्ञानरुचिवाला होना आवश्यक है। २. तृतीयः-तीसरे स्थान पर अग्निः-"प्रगतिशील 


मनोवृत्तिवाला ते पति:-तेरा पति है। पति में तीसरा गुण यह होना चाहिए कि वह प्रगतिशील 
हो, जिसमें कोई महत्त्वाकांक्षा नहीं, उसने क्‍या उन्नति करनी ? तुरीय-चौथा ते पति:-तेरा पति 
वह है जोकि मनुष्यजा:->मनुष्य की सन्‍्तान है, अर्थात्‌ जिसमें मानवता है, जो दयालु है, न 
कि क्रूर। 

भावार्थ--पति में क्रमश: 'सौम्यता, ज्ञानरुचिता, प्रगतिशीलता व मानवता” का होना 
आवश्यक है। 

ऋषि:--सावित्री सूर्या ॥ देवता--आत्मा ॥ छन्‍्द:--अनुष्टुप्‌॥ 
“सोम+गन्धर्व+अग्रि+मानव' को धन ब पुत्रों की प्राप्ति 

सोमों ददद्वन्ध॒र्वार्य गन्धर्वों दंददग्रयें। रयिं च॑ पुत्रांड्चांदाद ग्रिर्मह्ममथों इमाम्‌॥ '४॥ 

१. सोमः-सोम (सौम्यस्वभाव का व्यक्ति) जिसके लिए कन्या के माता-पिता ने अपनी 
कन्या देने का निश्चय किया हुआ था, गन्धर्वाय दद॒तूरगन्धर्व के लिए इस कन्या को देनेवाला 
होता है, अर्थात्‌ सौम्यता के साथ ज्ञानयुक्त पति प्राप्त हो जाता है तो फिर सोम के साथ सम्बन्ध 
न करके उस गन्धर्व के साथ ही सम्बन्ध किया जाता है | गन्धर्व:-ये गन्धर्व (ज्ञानी) भी अग्नये 
ददतू-इस कन्या को अग्रि--प्रगतिशील के लिए देता है, अर्थात्‌ यदि सौम्यता व ज्ञान के साथ 
प्रगतिशीलता का गुण भी मिल जाए तो वह पति उत्तम होता है। 'सोम' उत्‌ है, 'सोम+गन्धर्व! 
उत्तर है और 'सोम+गन्धर्व+अग्रि' उत्तम है। यह अग्निः-प्रगतिशील व्यक्ति भी अथोज>"अब, 
निश्चय से इमाम्‌-इस युवति को महामम्‌-मुझ मानव के लिए. अदात्ूलदेता है और वह अग्नि 
मेरे लिए रखिं अ पुत्रान्‌ च-धन और उत्तम सन्‍्तति को प्राप्त करानेवाला होता है। 

भावार्थ--' सौम्य' पति ठीक है, सौम्य से अधिक उत्कृष्ट (ज्ञानी) है, उससे भी उत्कृष्ट 
प्रगतिशील स्वभाववाला। इस प्रगतिशील में मानवता और अधिक शोभा को बढ़ा देती है। सोने 
पर सुहागे का काम करनेवाली होती है। 

ऋषि:--सावित्री सूर्या॥ देवता--आत्मा ॥ छन्द:--जगती ॥ 
“न कामातुर न कृपण” गृहपति 

आ वामगन्त्सुमतिर्वा|जिनीवसू न्‍य | श्विना हत्सु कार्मा अरंसत। 

अभूतं गोपा मिंथुना शुभस्पती प्रिया अर्यम्णो दु्यो' अशीमहि॥ ५॥ 

१. पति-पत्नी अश्विनीदेवों से प्रार्थना करते हैं कि वाजिनीवसू-अन्नरूप धनवाले अश्विना- 
प्राणापानो ! वाम्-आप दोनों की सुमति:-कल्याणीमति आ अगन्‌-हमें सर्वथा प्राप्त हो। प्राणापान 
को 'अन्न-धनवाले' इसीलिए कहा है कि इन्हीं से अन्न का पाचन होता है। वैश्वनर अग्रि 
(जाठराग्रि) प्राणापान से युक्त होकर सब अन्नों का पाचन करती है। अन्न का ठीक पाचन होकर 
इस सात्त्विक अन्न से सात्त्विक ही बुद्धि प्राप्त होती है। हे प्राणापानों! आपकी कृपा से 
'कामाः-वासनाएँ हत्सु-हदयों में नि अरंसत-पूर्णरूप से नियमित हों। कामवासना का नियमन 
ही गृहस्थ का सर्वमहान्‌ कर्त्तव्य है। इसके नियमन से सन्‍्तान भी उत्तम होते हैं और पति- 
पत्नी की शक्ति भी स्थिर रहती है, इसप्रकार इससे नीरोगता व दीर्घजीवन सिद्ध होते हैं। रु, 
हे प्राणापानो! आप गोपा अभूतम्‌-हमारी इन्द्रियों का रक्षण करनेवाले होओ। आप मिथुना-द्वन्द्ररूप 
में मिलकर कार्य करनेवाले होते हुए शुभस्पती-सब शुभों के पति होते हो। ' शुभ ' का अर्थ 
( ५/४००) शरीरस्थ रेत:कण भी है। प्राणसाधना के द्वारा शरीर में इनकी ऊर्ध्वगति होकर शरीर 
में ही रक्षण होता है। ३. पत्नी प्रार्थना करती है कि प्रिया:-पतियों की प्रिय होती हुई हम 

अथवा प्रियरूपवाली होती हुई हम अर्यम्णा:-कामादि को वश में करनेवाले, नियन्त्रित वासनावाले 
( अरीन्‌ यच्छति ) तथा उदार (अर्यमेति तमाहुयों ददातीति) पति के दुर्यान्‌-घरों को अशीमहि-प्राप् 
करें। हमें ऐसा पति प्राप्त हो जो न तो कामातुर हो और न ही कृपण। 

भावार्थ--गृहस्थ में प्राणसाधना द्वारा हम “अन्न के समुचित पाचनवाले, सुमति-सम्मन्न, 
नियमित वासनावाले, सुरक्षित इन्द्रियोंवाले व ऊर्ध्वरेतस्‌वाले' बनें। गृहपति न कामातुर हों, न 
कृपण। 


ऋषि:--सावित्री सूर्या ॥ देवता--आत्मा ॥ छन्‍्द:--जगती ॥ 
सुगं तीर्थ सुप्रपाणं पथिष्ठां स्थाणुम्‌ 

सा म॑न्दसाना मन॑सा शिवेन॑ र॒यिं धेंहि सर्वेबीर॑ वचस्य | म्‌। 

सुगं तीर्थ सुप्रपाणं शुभस्पती स्थाणुं परथ्चिष्ठामर्प॑ दुर्मतिं हंतम्‌॥ ६ ॥ 

१. घर में सा-वह पत्नी भी मन्द्साना-घर के सारे वातावरण में हर्ष पैदा करती हुई शिवेन 
मनसात्शुभ मन से सर्ववीरम्‌्-सब वीर सन्‍्तानोंवाले बचस्यम्‌नप्रसंशनीय (न अवद्य) रखिं 
थेहित्धन को धारण करे। पत्नी की प्रसन्नता व मनःप्रसाद घर को उत्तम सन्‍्तानों व उत्तम 
धनवाला बनाता है। हे शुभस्पती-शरीर में (शुभ ७४०>रेतःकण) रेतःकणों के रक्षण के द्वारा 
सब शुभों का रक्षण करनेवाले पति-पत्नी ! आप दोनों सुगं तीर्थम-सुख से जाने योग्य घाटयुक्त 
जलाशय को, सुप्रपाणम्‌-उत्तम प्याऊ को तथा पथिष्टां स्थाणुम्‌-मार्ग में स्थित होनेवाले वृक्षों 
को धारण करो, अर्थात्‌ वापि, कूप, तड़ाग आदि बनानेवाले बनो तथा मार्ग के दोनों ओर वृक्ष 
लगानेवाले होओ। ये कर्म ही तो “आपूर्त्त' हैं। दुर्मीतिं अपहतम्‌-विषय-वासना में प्रवृत्त 
करनेवाली दुर्मत को अपने से दूर रक्‍्खो। 

भावार्थ--गृह में पत्नी मनः:प्रसाद द्वारा उत्तम सन्‍्तान व उत्तम धन का धारण करनेवाली 
हो। पति-पत्नी घाटों, प्याऊ तथा वृक्षों की स्थापनारूप आपूर्त्त कर्मों को करनेवाले हों | विषय- 
वासना की ओर झुकाववाली दुर्मति को अपने से दूर रक्खें। 

ऋषि:--सावित्री सूर्या ॥ देवता--आत्मा॥ छन्द:--अनुष्टुप्‌॥ 
रोगकृमि- भय-निवारण 

या ओष॑धयो या नद्यो ३ यानि क्षेत्राँणि या वना। 

तास्त्वाँ वधु प्रजाव॑तीं पत्यें रक्षन्तु रक्षसः ॥ ७॥ 

या: ओषधय:-जो ओषधियाँ हैं, या: नद्य:-जो नदियाँ हैं यानि क्षेत्राप्णि-जो क्षेत्र ( खेत ) 
हैं या वना-जो भी वन हैं, हे बधु-सन्‍्तान को वहन करनेवाली पत्नि! ताः-वे सब त्वा"”"तुझे 
पत्ये"इस पति के हित के लिए, इसके वंश के अविच्छेद के लिए प्रजावतीमर-प्रशस्त प्रजा- 
(सन्तान)-वाला करें। ये सब तुझे रक्षस:-अपने रमण के लिए औरों का क्षय करनेवाले 
रोगकृमियों से रक्षन्तु-रक्षित करें । 

भावार्थ--घर का सारा वातावरण इसप्रकार का हो कि वहाँ रोगकृमिजनित रोगों का भय 
न हो। इस स्वस्थ वातावरण में गृहपत्नी उत्तम सनन्‍्तान को जन्म देती हुई पति के वंश के 
अविच्छेद का कारण बने। 

ऋषि:--सावित्री सूर्या ॥ देवता--आत्मा॥ छन्‍्द:--अनुष्टुप्‌॥ 
“सुगं स्वस्तिवाहन ' पनन्‍्था 
'एम॑ पन्थामरुक्षाम सुग॒ं स्व॑स्तिवाहनम्‌। यस्मिन्वीरो न रिष्य॑त्यन्येषों विन्दते वरसु॥ ८ ॥ 

इमम्‌-इस सुगम-"शुभ की ओर ले-जानेवाले स्वस्तिवाहनम्‌-कल्याण प्राप्त करानेवाले 
'पन्थाम्‌ आ अरुक्षाम-मार्ग पर ही आरोहण करें। हम सदा शुभ मार्ग पर ही चलें, उस मार्ग 
पर चलें, जिसपर चलता हुआ वीर: न रिष्यति-वीरपुरुष हिंसित नहीं होता तथा अन्येषाम्‌-विलक्षण 
पुरुषों (छतताब-णवाा» ) के बसु विन्दते-धन को प्राप्त करता है। 

भावार्थ--हम उत्तम मार्ग पर चलते हुए बीर बनें, रोगादि से हिंसित न हों तथा विशिष्ट 
धनों को प्राप्त करें। 

ऋषि:--सावित्री सूर्या ॥ देवता--आत्मा ॥ छन्द:--षट्पदाविराडव्त्यष्टि: ॥ 
गन्धर्व: व देवी: अप्सरसः 

इुदं सु में नरः श्रुणुत ययाशिषा दंप॑ती वाममश्नुतः। 

ये ग॑न्धर्वा अप्सरस॑श्च देवीरेषु वानस्पत्येषु येडधि तस्थुः। 

स्योनास्तें अस्यै वध्वै भ॑वन्तु मा हिंसिघुर्वहतुमुह्ममानम्‌॥ ९॥ 

१. हे नरः-मनुष्यो! मे>मेरे इदम-इस वचन को सुशुणत-सम्यक्‌ श्रवण करो। इस वचन 
में उस आशीर्वाद का प्रतिपादन है, यया आशिषा"जिस आशीर्वाद से दम्पती5पति-पत्नी 
वामम्‌-सुन्दर गृहस्थ-जीवन को अश्नुतः-व्याप्त करनेवाले होते हैं। ये गन्धर्वा:-जो ज्ञान की 
वाणियों का धारण करनेवाले ज्ञानी पुरुष हैं च-और देवी: अप्सरसः-दिव्य व्यवहारों को सिद्ध 
करनेवाली ( अपू+सर ) क्रियाशील देवियाँ हैं, ये-जो एघु वानस्पत्येषु-इन वनस्पतिजनित पदार्थों 
पर ही अधितस्थु:-स्थित होते हैं, अर्थात्‌ जो कभी भी मांसाहार की ओर नहीं झुकते ते-वे 
अस्यै वध्वै-इस वधू के लिए स्योना: भवन्तु-सुख देनेवाले हों | नवदम्पती के लिए इससे उत्तम 
आशीर्वाद और क्‍या हो सकता है कि उनके सास-श्वसुर ज्ञान की हविवाले व क्रियाशील 
जीवनवाले हों। ये वानस्पतिक पदार्थों का सेवन करनेवाले हों। इसप्रकार 'सास-श्वसुर ' कभी 
भी कटुता को उत्पन्न नहीं होने देते। २. उल्लिखित ' गन्धर्व और देवी ' अप्सराएँ उह्यामानम्‌-युवक 
व युवति से धारण किये जाते हुए इस गृहस्थ को मा हिंसिषु:-हिंसित न होने दें । उनका व्यवहार 
वधू को उत्साहित करनेवाला हो। उत्साहयुक्त हृदयवाली वधू ही गृहस्थ-रथ का सम्यक्‌ वहन 
कर पाएगी। 

भावार्थ--जिस युवक और युवति को उत्तम सास-श्वसुर प्राप्त होते हैं, वे उत्साहमय 
जीवनवाले होते हुए गृहस्थ-रथ का सम्यक्‌ वहन कर पाते हैं। श्वसुर ज्ञानरचिवाला हो, सास 
यज्ञादि उत्तम कर्मों में प्रवृत्त हो। दोनों ही मांसभोजन से दूर रहें | इससे बढ़कर वधू का सौभाग्य 
नहीं । इन 'गन्धर्वों व अप्सराओं' को पाकर युवतियाँ गृहस्थ का सम्यक्‌ बहन कर पाती हैं। 

ऋषि:--सावित्री सूर्या ॥ देवता--आत्सा ॥ छन्द:--अनुष्टुप्‌॥ 
रोगनिवारण 

ये वध्व [| शएचन्द्रं वहतुं यक्ष्मा यन्ति जनाँ अनु। 

पुनस्तान्यज्ञियां देवा नय॑न्तु यत आग॑ताः॥ १०॥ 

१. ये यक्ष्मा-जो रोग जनान्‌ अनु-मनुष्यों को प्राप्त होने के पश्चात्‌ वध्व: चन्द्रं वबहतुम्न्वधू 
के आह्लादमय, सुन्दर शरीर-रथ को भी यन्ति"प्राप्त होते हैं, तान-उन रोगों को यज्ञियाः 
देवा:-आदरणीय विद्वान्‌ पुरुष पुनः-फिर वहाँ नयन्तु-प्राप्त कराएँ, यतः आगता:-जहाँ से कि 
ये आये थे। २. पुरुष का जीवन कुछ भी भोगप्रधान हुआ तो शरीर में “यक्ष्मा” का प्रवेश हो 
जाता है। पुरुष से यह रोग वधू को भी प्राप्त हो जाता है। आदरणीय विद्वान्‌ अतिथियों का 

यह कर्त्तव्य होता है कि जिस कारण से ये रोग उत्पन्न होते हैं उनका ठीक से ज्ञान देकर उन 
0828 को दूर करने के लिए प्रेरित करें | मुख्य बात यही है कि पति-पत्नी का जीवन भोगप्रधान 
न हो जाए। 

भावार्थ--मनुष्य भोगप्रवण होते ही रोगों को आमन्त्रित करता है। ये रोग पत्नी को भी 
प्राप्त हो जाते हैं। घर में अतिथिरूपेण आने-जानेवाले विद्वानों का कर्त्तव्य होता है कि वे रोग- 
कारणों का ज्ञान देकर रोगों को दूर करने में सहायक हों। 

ऋषि:--सावित्री सूर्या ॥ देवता--आत्मा॥ छन्‍्द:--अनुष्टुप्‌॥ 
चोर आदि के भय का अभाव 

मा विंदन्परिपन्थिनो य आसीरदर्न्ति दम्प॑ती। सुगेन॑ दुर्गमतीतामप॑ द्रान्त्वरांतयः ॥ ११ ॥ 

१. ये परिपन्थिन:-जो भी चोरादि विरोधी व्यक्ति-रास्ते में लूट लेनेवाले व्यक्ति 
आसीदन्तिजइधर-उधर छिपकर बैठे होते हैं, वे इन दम्पती-पति-पत्नी को मा विदन्‌रप्राप्त न 
हों। २. हम सब बराती, बरात के लोग दुर्गम्-कठिनता से गन्तव्य प्रदेशों को भी सुगेन 
अतितामू-सुगमता से लाँघ जाएँ। अरातयः आपद्रान्तु-शत्रु सुदूर नष्ट हो जाएँ। 

भावार्थ--बारात के मार्ग में किसी प्रकार का भय न हो। चोरादि के विघ्नों से बचकर 
हम दुर्गम स्थलों को भी निर्विघ्तता से पार कर सकें। 

ऋषि:--सावित्री सूर्या ॥ देवता--आत्मा॥ छन्‍्दः--जगती ॥ 
वहतु ( 9 पात्राएं2० ) 

सं काशयामि वहतुं ब्रह्मंणा गृहैरघोंरेण चरक्षुषा मित्रियेंण। 

पर्याण॑दद्ध॑ विश्वरूपं यदस्तिं स्योनं परतिंभ्यः सविता तत्कृणोतु॥ १२॥ 

१. पति कहता है कि मैं वहतुम्‌-इस गृहस्थ-(विवाहित)-जीवन को ब्रह्मणातु्ज्ञान से 
गुहैः-उत्तम गृह से (गृहा: पुंसि च भूम्येव) अघोरेण मित्रियेण चक्षुसा"क्रोध के लव से शून्य 
स्नेहभरी दृष्टि से संकाशयामि-प्रकाशमय करता हूँ । विवाह व विवाहित जीवन तभी उत्तम होता 
है जब पति-पत्नी ज्ञानदीसिवाले हों, उनके पास रहने के लिए उत्तम गृह हो तथा परस्पर 
क्रोधशून्य, प्रेमभरी दृष्टि से देखनेवाले हों। २. सबिता-वह सर्वोत्पादक, सर्वप्रेरक प्रभु पतिभ्य:- 
पतियों के लिए तत्‌ स्योर्नं कृणोतु-उस घर को बड़ा सुखद बनाएँ, यत्-जो घर पर्याणद्द्धम्-चारों 
ओर से सब प्रकार से बद्ध है, सुनियन्त्रित है तथा विश्वरूपं असि-उस सर्वव्यापक प्रभु के 
गुणों का निरूपण करनेवाला--प्रभु-स्तवन करनेवाला है, अर्थात्‌ कल्याणकर घर वही होता है 
जिसमें सबका जीवन सुव्यवस्थित, प्रतिबद्ध है तथा जहाँ प्रात:-सायं सब घरवाले मिलकर प्रभु- 
स्तवन करते हैं। 

भावार्थ--विवाहित जीवन के सुखी होने के लिए आवश्यक है कि (क) हम ज्ञान की 
रुचिवाले हों। (ख) निवास के लिए उत्तम गृह हो। (ग) परस्पर प्रेमपूर्ण दृष्टि से सब देखें। 
(घ) जीवन ब्रतबन्ध व नियमबद्ध हों। (ड) सब मिलकर प्रात:-सायं प्रभु का उपस्थान करते 
हों। 

ऋषि:--सावित्री सूर्या ॥ देवता--आत्मा॥ छन्द:-त्रिष्टुप्‌॥ 
शिवा नारी 

शिवा नारीयमस्तमाग्ग॑न्निमं धाता लोकमस्ये दिंदेश। 

ताम॑यमा भगों अश्विनोभा प्रजाप॑तिः प्र॒जयां वर्धयन्तु॥ १३॥ 

१. इयम्‌नयह शिवा-कल्याण करनेवाली नारी>"गृहपत्नी अस्तम्‌ आगात्जइस घर में आई 
है, धाता-उस सर्वाधार प्रभु ने अस्यै-इसके लिए इमं लोकं॑ दिदेश-इस स्थान को निर्दिष्ट किया 
है अथवा प्रकाश को प्राप्त कराया है। प्रभु की व्यवस्था से ही एक युवति को एक नये घर 
के निर्माण के लिए प्रेरणा प्राप्त होती है। २. तामू-इस नारी को अर्यमा>( अरीन्‌ यच्छति ) काम- 
क्रोधादि शत्रुओं का नियमन भगः-संसार-यात्रा का साधनभूत मननीय ऐश्वर्य उभा अश्विना-दोनों 
प्राणापान--प्राण साधना द्वारा प्राणापान की शक्ति का वर्धन तथा प्रजापति:-सनन्‍्तान के रक्षण 
की भावना प्रजया वर्धयन्तु-उत्तम सन्‍्तान के द्वारा बढ़ाएँ। ' अर्यमा' आदि देव नामों से सूचित 
भावनाएँ ही हमें उत्तम सन्‍्तान को प्राप्त करानेवाली होंगी। 

भावार्थ-प्रभु की व्यवस्था से एक युवति एक नवगृहनिर्माण के लिए घर में आती है। 
इसके व्यवहार पर ही घर का कल्याण निर्भर है। घर में उत्तम सनन्‍्तानों का जन्म तभी होता 
है जब पति-पत्नी काम-क्रोधादि का नियमन करें, आवश्यक ऐश्वर्यों का सम्पादन करें, 
प्राणसाधना द्वारा प्राणापान को पुष्ट करें तथा सन्‍्तान के संरक्षण की भावनावाले हों। 

ऋषि:--सावित्री सूर्या | देवता--आत्मा॥ छन्‍्द:-्रिष्टुप्‌ ॥ 
“*आत्मन्वती उर्वरा' नारी 

आत्मन्वत्युर्वरा नारीयमागन्तस्यों नरो वपत बीज॑मस्याम्‌। 

सा व: प्रजां ज॑नयद्वक्षणाभ्यो बिभ्र॑ती दुग्धमृषभस्य रेत॑ः॥ १४॥ 

१. आत्मन्वती-प्रशस्त अन्तःकरणवाली, आत्मिक बल से युक्त उर्वरा"उत्तम सनन्‍्तान को 
जन्म देने में समर्थ इयं नारी आगनू-यह नारी गृहपत्नी के रूप में इस घर में आई है। हे 
नरः-उन्नति-पथ पर चलनेवाले मनुष्यों! विषयों में आसक्त न होनेवाले पुरुषो (न स्मते) ! 
त्तस्याम्-ऐसी “आत्मन्वती उर्वरा' नारी में बीज वपत-सन्तानोत्पादनक्षम वीर्य का वपन करो। 
२. सा"वह नारी ऋषभस्यूशक्तिशाली पुरुष के दुग्धं रेत:-दोहन किये गये रेतस को, वीर्य 
को बिभ्रती-धारण करती हुई व:-तुम्हारे लिए वक्षणाभ्य: प्रजां जनयत्‌ःअपनी कोखों (वक्षणा 
30९०७, ॥27:) से उत्तम सन्‍्तान को जन्म दे। मनु का यह वाक्य मन्त्रांश को सुव्यक्त कर रहा 
है, 'क्षेत्रभूता स्मृता नारी बीजभूत: स्मृतः पुमान्‌। क्षेत्रबीजसमायोगात्‌ सम्भव: सर्वदेहिनाम्‌॥' 
(९.३३) | नारी क्षेत्र है, पुमान्‌ बीज है। क्षेत्रबीज के योग से ही सब देहियों का जन्म होता 
है। 

भावार्थ--्त्री प्रशस्त मनवाली व सनन्‍्तानोत्पादन में समर्थ हो। वह शक्तिशाली पुरुष के 
वीर्य को धारण करती हुई उत्तम सन्‍्तानों को जन्म देनेवाली हो। 

ऋषि:--सावित्री सूर्या ॥ देवता--आत्मा॥ छन्‍्द:--भुरिगनुष्टुप्‌ ॥ 
सरस्वती सिनीवाली 

प्रति तिष्ठ विराडंसि विष्णुरिवेह स॑रस्वति। 

सिनींवालि प्र जांयतां भग॑स्य सुमताव॑सत्‌॥ १५॥ 

१. हे सरस्वति"ज्ञानजल को धारण करनेवाली गृहपत्नि! तू इह प्रतितिष्ठ-इस गृह में 
प्रतिष्ठित हो, तू सबसे मान प्राप्त कर। विराट्‌ असिच्तू विशिष्ट ही दीप्तिवाली है--तेरी शोभा 
निराली है। तू विष्णु: इवदेदीप्यमान सूर्य की भाँति है (आदित्यानामहं विष्णु:)। २. हे 
सिनीवालि-प्रशस्त अन्नोवाली--सदा सात्त्विक अज्नों का सेवन करनेवाली गृहपत्नि ! तेरी सुव्यवस्था 
से यह गृहपति प्रजायताम्‌-सनन्‍्तान के रूप में जन्म लेनेवाला हो (तद्धि जायाया जायात्व॑ यदस्यां 

जायते पुन: )) इसका पति भगस्य-ऐश्वर्यशाली भजनीय प्रभु की सुमता असत्रकल्याणी मति 
में सदा निवास करे। प्रभु-प्रेरणा को प्राप्त करता हुआ, सुपथ से धर्नाजन करनेवाला हो। 
भावार्थ-घर में गृहपत्नी का समुचित मान हो। वह घर में सूर्य की भाँति दीप्त हो। प्रशस्त 
अन्नों का सेवन करनेवाली हो, उत्तम सन्‍्तान को जन्म दे। इसका गृहपति भी प्रभु-प्रेरणा को 
सुनता हुआ सुपथ से धर्नाजन करनेवाला हो। 
ऋषि:--सावित्री सूर्या ॥ देवता-आत्मा ॥ छनन्‍्द:--अनुष्टुप्‌ ॥ 
अदुष्कृत्‌ व्येनस्‌ अध्न्या 

उद्द॑ ऊर्मि: शम्यां हन्त्वापो योक्‍त्राँणि मुख्चत। 

मादुष्कृतौ व्ये | नसावषघ्न्यावशुनमार॑ताम्‌॥ १६॥ 

१. हे मनुष्यो | बः-तुम्हारा ऊर्मि:-ऊपर ऊठने का उत्साह उत्नऊपर और ऊपर हन्तु-गतिवाला 
हो, उन्नति के लिए उत्साह बढ़ता ही चले | शम्या:-शान्तगुणों से युक्त पुरुष हन्तु-सब बुराइयों 
का संहार करनेवाले हों। आपः-हे प्रजाओ ! योक्‍्त्राणि-(योजयते ॥0 ८5८०) निन्दित कर्मों 
को मुज्चत-छोड़ दो। २. हे स्त्रि-पुरुषो! आप अदुष्कृतौ-दुष्ट कर्मों से रहित हुए-हुए 'विएनसौ- 
विगत पापोंवाले--नष्ट पापोंवाले अध्न्यौ-हिंसा से ऊपर उठे हुए होकर अशुनम्‌न्दुःख को मा 
आरताम॒ज-सर्वथा प्राप्त मत हो। 

भावार्थ--गृहस्थ में मनुष्य उत्साह-सम्पन्न बनें। शान्तभाव से कर्म करते हुए बुराइयों को 
नष्ट करें। निन्दित कर्मों को छोड़ दें। दुष्कृत से दूर होते हुए निष्पाप बनकर अहिंसा धर्म का 
पालन करते हुए सुखी हों। 

ऋषि:--सावित्री सूर्या ॥ देवता--आत्मा ॥ छन्‍्द:--्रिष्टुप्‌ ॥ 
अधघोरचश्षु: 

अघोंरचक्षुरप॑तिप्नी स्योना शग्मा सुशेवां सुयर्मा गृहेभ्य॑:। 

वीरसूर्देवृकांमा सं त्वयैंधिषीमहि सुमनस्यमाना॥ १७॥ 

१. हे नववधु! तू अघोरचशक्षु:-आँख में क्रूरतावाली न होकर प्रिय, सौम्य दृष्टिवाली होना। 
अपतिघ्नी-किसी भी प्रकार पति के कष्टों का कारण बनकर पति के आयुष्य को नष्ट करनेवाली 
न होना। स्योना"सुख देनेवाली होना, शग्मा-निरन्तर उत्तम कर्मों में प्रवृत्त होना। गृहेभ्य:-घर 
में रहनेवालों के लिए सुशेवा-उत्तम सेवावाली तथा सुयमा-उत्तम नियन्त्रणवाली बनना। २. 
वीरसू:-वीर सन्‍्तानों को जन्म देनेवाली हो, देवृकामा-पति के छोटे भाइयों के साथ भी मधुर, 
प्रीतियुक्त व्यवहारवाली होना। इसप्रकार तू सदा सुमनस्यमाना"सौमनस्यवाली होना--सदा 
प्रसन्नचित्त रहना, मन:प्रसाद को अपनाना | ऐसी जो तू है, उस त्वयारतेरे साथ समऐधिषीमहि-हम 
सम्यक्‌ वृद्धि को प्राप्त करें। 

भावार्थ--पत्नी सदा प्रसन्नचित्त, कार्यव्यस्त, पति के दीर्घायु का कारण, सेवा की वृत्तिवाली 
व गृह को व्यवस्था में रखनेवाली हो | पति व घर के अन्य सब व्यक्ति इसके व्यवहार से प्रसन्न 
हों और घर में फूलें-फलें। 

ऋषि:--सावित्री सूर्या ॥ देवता--आत्मा ॥ छन्‍्द:--्रिष्टुप्‌॥ 
गा्ईस्थ अग्नि की सपर्य 
अरदेवृष्न्यप॑तिप्नीहैधिं शिवा पशुभ्य॑: सुयर्मा सुवर्ची:। 

प्रजाव॑ती वीरसूर्देव॒कामा स्योनेममगग्निं गा पत्य॑ सपर्य॥ १८॥ 

२. हे वधु! तू इह-इस घर में अदेवृघ्नी अपतिघ्नी ऐथधि-देवरों व पति को नष्ट करनेवाली 
न होती हुई फूल-फल, अर्थात्‌ तेरा व्यवहार भाइयों में कटुता पैदा न कर दे। परस्पर झगड़ते 
हुए वे अपने आयुष्य को कम न कर बैठें | पशुभ्य: शिवाचतू घर के गवादि पशुओं के लिए 
भी कल्याण करनेवाली होना--उन सबका भी पूरा ध्यान करना। सुयमा सुवर्चा:-तू उत्तम 
संयमवाली और परिणामत: उत्तम वर्चसवाली बनना। २. संयम व सुवर्चस्‌ जीवनवाली तू 
प्रजावती-उत्तम सन्‍्तानवाली, वीरसू:-वबीरों को ही जन्म देनेवाली बनना। 'कोई भी सन्‍्तान 
निर्बल न हो', इस बात का पूरा ध्यान रखना। देवृकामा"पति के भाइयों के साथ भी मधुर 
व्यवहारवाली और इसप्रकार स्योनान"घर में सुख को बढ़ानेवाली बनना। घर में सुख की वृद्धि 
के हेतु से ही तूने इमं गार्ईपत्यं आग्रिं सपर्यनइस गार्हपत्य अग्नि का पूजन करना--भोजन के 
परिपाक आदि की व्यवस्था का पूरा ध्यान करना। 

भावार्थ--गृहपत्नी घर में कलह का कारण न बने, गवादि पशुओं का भी ध्यान करे। 
संयत जीवनवाली व वर्चस्विनी हो। उत्तम सन्‍्तान को जन्म देती हुई घर में सुख-वृद्धि का 
कारण बने। भोजन के परिपाक को “गार्हपत्य अग्नि में यज्ञ” रूप समझे। इस यज्ञ को सम्यक्‌ 
करती हुई सबके स्वास्थ्य को सिद्ध करे। 

ऋषि:--सावित्री सूर्या॥ देवता--आत्मा ॥ छन्द:-्रिष्टुप्‌॥ 
अलक्ष्मी का निर्वासन 

उत्तिष्ठेत: किमिच्छन्तीदमागा अहं त्वेंडे अभिभू: स्वाद गृहात्‌। 

शून्यैषी निर्क्रते याजगन्धोत्तिठाराते प्र प॑त मेह रैस्था।॥ १९॥ 

१. हे निर््रतेअलक्षिम ! तू इतः उत्तिष्ठ-यहाँ से खड़ी हो | कि इच्छन्ति इदें आ अगा:-क्या 
चाहती हुई तू इस घर में आई है। अहं त्वा ईडे-मैं तुझसे प्रार्थना करता हूँ कि तू चुपके-से 
चली जा। अभिभू: स्वात्‌ गृहात्‌-मैं अपने घर से तेरा पराभव करनेवाला हूँ। तुझे इस घर से 
अवश्य बहिष्कृत करूँगा। २. शून्यैषी-घर को सूना करना चाहती हुई या-जो तू आजगन्ध--यहाँ 
आई है, वह तू उत्तिष्ठ-उठ खड़ी हो। हे अराते"अदान की वृत्ति, कृपणते ! प्रपत-यहाँ से भाग 
जा। इह मा रंस्थानयहाँ तू रमण करनेवाली न हो। 

भावार्थ--पति-पत्नी यह दृढ़ निश्चय करें कि उनके घर में अलक्ष्मी व अराति ( अदानवृत्ति) 
का निवास नहीं होगा। 

ऋषि:--सावित्री सूर्या॥ देवता--आत्मा ॥ छन्द:--पुरस्तादबुहती ॥। 
देवयज्ञ, ब्रहययज्ञ, पितृयज्ञ 

यदा गार्ह पत्यमसपर्यत्पूर्वीमग्रिं वधूरियम्‌ । 

अधा सरं॑स्वत्यै नारि पितृभ्य॑श्च नर्मस्कुरू॥ २०॥ 

१२. यदा"जब इयं वधू:-यह वधू पूर्वम-पहले गार्ईपत्यं अग्नि असपर्यत्‌रगार्हपत्य अग्रि 
का पूजन करती है, अधा"”अब हे नारि>"गृहपत्नि! तू सरस्वत्यै-सरस्वती के लिए--ज्ञान की 
अधिष्ठात्री देवी के लिए च-तथा पितृभ्य:-पितरों के लिए नमस्कुरू-नमस्कार कर । २. गार्हपत्य 
अग्रि का पूजन यही है कि नैत्यिक अग्रिहोत्र अवश्य किया जाए तथा घर में भोजनादि की 
सुव्यवस्था को सुव्यवस्थित रक्खा जाए, यही देवयज्ञ है। इसके साथ गृहपत्नी का यह भी 
आवश्यक कर्त्तव्य है कि वह स्वाध्याय करे, यही सरस्वतीपूजन ब तब्रह्मयज्ञ है। स्वाध्यायानन्तर 
बड़ों के चरणों में प्रणाम किया जाए, यह बड़ों को आदर देना ही पितृयज्ञ है। 

भावार्थ--एक वधू घर में 'देवयज्ञ, ब्रह्मयज्ञ व पितृयज्ञ' को अवश्य सम्पादित करनेवाली हो। 
ऋषि:--सावित्री सूर्या ॥ देवता--आत्मा॥ छन्‍्द:--अनुष्टुप्‌ ॥ 
शर्म-वर्म 

शर्म वर्मतदा हरास्यै नायी उपस्तिरें। सिनींवालि प्र जांयतां भग॑स्य सुमृताव॑सत्‌॥| २९ ॥ 

१. हे प्रभो! आप अस्यै नार्य-"इस नारी के लिए उपस्तिरे-ओढ़ने के लिए एतत्रइस शर्म 
चर्म-सुखदायक कवचरूप गतमन्त्र में वर्णित 'देवयज्ञ, ब्रह्मययज्ञ व पितृयज्ञ' को आहर-ूप्राप्त 
कराइए। ये यज्ञ इस नारी के लिए सुखप्रद कवच हों। इनसे आवृत हुई-हुई यह “रोग, वासना 
व अल्पायुष्य' आदि से आक्रान्त न हो। २. हे सिनीवालि-प्रशस्त अज्नोंवाली नारि।! तेरे द्वारा 
तेरा पति प्रजायताम्‌-उत्तम सन्‍्तानोंवाला हो तथा घर की सुव्यवस्था के कारण शान्त मस्तिष्कवाला 
होता हुआ भगस्य सुमतौ असत्‌रऐश्वर्य के पुज्ज भजनीय प्रभु की कल्याणीमति में हो, अर्थात्‌ 
प्रभु के निर्देशों के अनुसार यह जीवन का यापन करनेवाला बने। 

भावार्थ-एक गृहपत्नी के लिए 'देवयज्ञ, ब्रह्मयज्ञ व पितृयज्ञ" सुखदायक कवच के रूप में हों। 
इस कवच को धारण करके यह “रोगों, वासनाओं व अल्पायुष्य' का शिकार न हो। इसकी सुव्यवस्था 
के द्वारा इसका शान्त मस्तिष्क पति उत्तम सनन्‍्तानोंवाला व प्रभु की प्रेरणा में चलनेवाला हो। 

ऋषि:--सावित्री सूर्या॥ देवता--आत्मा ॥ छन्द:--अनुष्टुप्‌ ॥ 
“मृगचर्म पर तृणासन बिछा' उसपर बैठकर अग्रिहोत्र करना 

यं बल्ब॑जु न्‍्यस्य॑थ चर्म' चोपस्तृणीथर्न। 

तदा रॉहतु सुप्रजा या कन्या | विन्दते पत्तिमू॥ २२॥ 

उप॑ स्तृणीहि बल्ब॑जमधि चर्मणि रोहिते। तत्रोंपविश्य॑ सुप्रजा इममग्निं स॑पर्यतु ॥ २३ ॥ 

१. चर्म च उपस्तृुणीथन-जो तुम मृगचर्म बिछाते हो और उसपर यम्‌-जिस बलल्‍बजमूरनतृणासन 
को न्‍्यस्यथ-स्थापित करते हो, तत्ःउस आसन पर सुप्रजा:ल्‍्यह उत्तम ब्रजा को जन्म देनेवाली 
कन्या-कन्या या पति विन्दत्ते-जजो अभी -अभी पति को प्राप्त करती है, आरोहतु-आरोहण करे। 
इस आसन पर वह उपविष्ट हो। २. हे पुरुष! तू रोहिते चअर्मणि अधि्रोहित मृग के चर्म 
(मृगचर्म) पर बल्बजम्‌ उपस्तृणीहि"इस तृणासन को बिछा दे | तत्र5उस आसन पर उपविश्यू 
बैठकर सुप्रजा:-उत्तम प्रजा को जन्म देनेवाली यह कन्या इमम्‌ अग्रिं सर्पयतु-इस अग्नि का 
पूजन करे। घर में अग्निहोत्र करना आवश्यक है। यह घर के रोगकृमियों को नष्ट करके स्वास्थ्य 
का साधक होता है। 

भावार्थ--गृहपत्नी मृगचर्म पर तृणासन बिछाकर, उसपर जैठे | वहाँ स्थिरतापूर्वक सुख से 
बैठकर प्रतिदिन अग्रिहोत्र अवश्य करे। यह अग्निहोत्र घर की नीरोगता का साधक है। 

ऋषि:--सावित्री सूर्या॥ देवता--आत्मा ॥ छन्‍्द:--पुरानुष्दुष्किष्टुप्‌ ॥ 
अग्निहोत्र से रोगकृमि-विनाश 

आ रोंह चर्मोप॑ सीदाग्निमेष देवो ह॑न्ति रक्षोसि सर्वी। 

इह प्र॒जां ज॑नय पत्यें अस्मै सुज्यैछ्यो भ॑वत्पुत्रस्त एबः॥ २४॥ 

१. हे गृहपत्नि ! तू चर्म आरोह-इस मृगचर्म के आसन पर आरोहण कर । अग्नि उपसीदन्इसपर 
बैठकर तू अग्रि की उपासना कर। प्रभु-स्मरणपूर्वक अग्निहोत्र करनेवाली बन। एघ: देव:"यह 
रोगों को पराजित करने की भावनावाला (दिव्‌ विजिगीषायाम्‌) अग्निदेव सर्वा रक्षांसि हन्तिर 

सब रोगकृमियों का निवारण कर डालता है। २. इह-इस रोगशून्यगृह में अस्मै पत्यै-इस पति 
के लिए--इस पति के वंश के अविच्छेद के लिए प्रजां जनय-सन्तानों को जन्म देनेवाली हो। 
एषघ:ः ते पुत्र:-यह तेरा पुत्र सुज्यैष्ठय्य: भवत्-उत्तम ज्यैष्ठतावाला हो (शोभनं ज्यैष्ड्यम्‌) यह 
ज्ञान, बल व धन की दृष्टि से आगे बढ़ा हुआ हो। 

भावार्थ--गृहपत्नी घर में नियमितरूप से अग्निहोत्र करती हुई घर को रोगकृमिरहित बनाए। 
वहाँ पर उत्तम सन्‍्तान को जन्म दे। वह सनन्‍्तान 'ज्ञान, बल व धन' की दृष्टि से अच्छी प्रकार 
से बढ़नेवाला हो। 

ऋषि:--सावित्री सूर्या ॥ देवता--आत्मा ॥ छन्द:--पुरानुष्टुप्ब्रिष्टुप्‌ ॥ 
श्रीर्वे पशव: 

वि तिटष्ठन्तां मातुरस्या उपस्थान्नानारूपाः पशवो जाय॑माना: । 

सुमड्नल्युप॑ सीदेममग्निं संप॑त्नी प्रति भूषेह देवान्‌॥ २५॥ 

१. यहाँ घर में अस्याः मातुः उपस्थात्‌-इस भूमिमाता की गोद से जायमानाः-प्रादुर्भूत 
होते हुए नानारूपा: पशव:-विविधरूपोंवाले पशु वितिष्ठन्ताम-विशेषरूप से स्थित हों। 'स न: 
पवस्व शं गवे शं जनाय शं अर्वते', इस मन्त्र के अनुसार घर में गौ हो तथा घर में घोड़े का 
भी स्थान हो। गौ सात्त्विक दूध के द्वारा हमारे शरीर-पोषण के साथ हमारी बुद्धि का भी वर्धन 
करती है तथा घोड़ा व्यायाम का साधन बनकर शक्तिवर्धन का हेतु बनता है। घर में पुरुष के 
एक ओर गौ और घोड़े का स्थान है तो दूसरी ओर अजा (बकरी) और अवि ( भेड़) का। 
घर में इन पशुओं के होने पर ' श्री, यश व शान्ति! बनी रहती है। विवाह संस्कार पर वर वधू 
से प्रारम्भ में ही कहता है कि 'शिवा पशुभ्य: ' तूने घर में इन पशुओं का भी कल्याण करनेवाली 
बनना। इसे “बलिवैश्वदेवयज्ञ” समझना। २. इसप्रकार सुमंगली-उत्तम मंगल करनेवाली इम 
अग्रिं उपसीदूलइस अग्रि का उपासन कर-प्रभु-स्मरणपूर्वक अग्रिहोत्र करनेवाली बन। देवयज्ञ 
द्वारा तू घर को स्वस्थ व दिव्यगुणसम्पन्न बनानेवाली हो और संपत्नी-सदा पति का साथ 
देनेवाली, पति के साथ निवास करनेवाली तू इह-इस घर में देवान्‌ प्रति भूष-( भूष्‌ ॥0 59/2४०) 
विद्वान्‌ अतिथियों का लक्ष्य करके आसन को बिछानेवाली हो, अर्थात्‌ अतिथियज्ञ को सम्यक्‌ 
सम्पन्न करनेवाली बन। घर में आये-गये का यथोचित्त सत्कार आवश्यक ही है। 

भावार्थ--घर की श्री, यश व शर्म का साधन बननेवाले, 'गौ, अश्व, अजा, अवि' रूप 
पशुओं का भी गृहपत्नी ध्यान करे। अग्रिहोत्र को नियम से करे, अतिथियज्ञ को भी उपेक्षित 
न करे। 

ऋषि:--सावित्री सूर्या ॥ देवता--आत्मा ॥ छन्‍्द:--त्रिपदाविराण्नामगायत्री, अनुष्टुप्‌॥ 

सुमंगली-स्योना 

सुमड्गली प्रतर॑णी गृहाणां सुशेवा पत्ये एवशुराय शूंभू: ॥ 

स्योना एवश्वै प्र गृहान्विशेमान्‌॥ २६॥ 

स्योना भ॑व॒ एवशरिभ्यः स्योना पत्यें गृहेभ्य॑:। 

स्योनास्यै सर्व॑स्थै विशे स्योना पुष्टायैंधां भव।॥ २७॥ 

१. हे नववधु! सुमंगली-घर का उत्तम मंगल साधनेवाली, गृहाणां प्रतरणी-घरों को दुःख 
से पार लगानेवाली पत्ये सुशेवा-पति के लिए उत्तम सुख देनेवाली ए्वशुराय शंभू:-श्वसुर 
के लिए शान्ति प्राप्त करानेवाली तथा एब>वै स्योना-सास के लिए भी सुख देनेवाली तू इमान्‌ 

गृहान्‌ प्रविश-इन घरों में प्रवेश कर। २. शएवशुरेभ्य:-घर में श्वसुर-तुल्य बड़ों के लिए तू स्योना 
भव-सुख देनेवाली हो। पत्ये गृहेभ्यः-पति के लिए तथा पति की माता के लिए स्योना-सुख 
देनेवाली हो। अस्यै सर्वस्यै विशे-घर में स्थित इस सारी प्रजा के लिए--पति के भाइयों के 
लिए व उनकी सनन्‍्तानों के लिए स्योना-तू सुख ही देनेवाली हो। स्योना-सुख देनेवाली होती 
हुई एपां पुष्ठाय भव-इन सबके पोषण के लिए हो। गृह में कलह सबके अकल्याण व कष्टों 
का कारण बनती है। यह गृहपत्नी सभी के लिए सुखकर होती हुई सबके कल्याण का ही 
कारण बने। 

भावार्थ--गृहपत्नी ने घर में सबके मंगल व सुख को साधनेवाली बनना है | उसके कारण 
घर में कलह उत्पन्न न हो और सबका समुचित पोषण हो। 

ऋषि:--सावित्री सूर्या ॥ देवता--आत्मा ॥ छन्‍्द:--अनुष्टुप्‌ ॥ 
सौभाग्य के लिए आशीर्वाद 

सुमड्गनलीरियं वधूरिमां समेत पश्य॑त। सौभाग्यमस्थै द॒त्त्वा दौभीग्यैर्विपरेंतन ॥ २८ ॥ 

या दुर्हारदों' युवतयो याएचेह ज॑रतीरपिं। वर्चो नव स्यै सं दत्ताथास्ते विपरेंतन ॥ २९ ॥ 

१. जब बारात लौटती है तब नववधू को देखने के लिए सभी पड़ोसी बन्धु उपस्थित होते 
हैं । उस समय वर प्रार्थना करता है कि हे सज्जनों व बन्धुओ | इयं वधू: सुमंगली:-यह नववधू 
उत्तम मंगलवाली है। आप सब सम्‌ एत-यहाँ मिलकर उपस्थित हों और इमाम्‌ पश्यतनइसे 
अपनी कृपादृष्टि से अनुगृहीत करो। अस्यैनइस नववधू के लिए सौभाग्य दत्वा>सौभाग्य देकर 
और इसके दौर्भाग्यै:-दौर्भाग्यों को परे फेंकने के लिए साथ ही लेकर विपरेतन-घरों को लौटिए। 
जैसे वैद्य रोगी को स्वास्थ्य देकर व उसके रोग को ले-जाता है, उसीप्रकार सब महानुभाव 
इसे सौभाग्य देकर इसके दौर्भाग्यों को दूर लें-जाइए। याः-जो दुर्हार्द: युवतय:-उत्तम हृदयवाली 
युवतियाँ नहीं हैं, जिन्हें इस नववधू से कुछ ईर्ष्या भी है च-और या:-जो ड्ह-यहाँ जरतीः 
अपि-वृद्ध स्त्रियाँ भी हैं, वे नु-अब अस्यै-इस नववधू के लिए वर्च: संदत्त-तेजस्विता प्रदान 
करें और अथ>"अब अस्यै-इसके लिए संदत्त-मंगल आशीर्वाद दें और आशीर्वाद देने के बाद 
ही अस्तं विपरेतननघरों को वापस जाएँ। 

भावार्थ--वर चाहता है कि सभी पड़ोसी व बन्धुजन इस नववधू को सौभाग्य का 
आशीर्वाद दें। कुछ ईर्ष्या के होने पर भी युवतियाँ इससे आशीर्वाद ही दें। वृद्धाओं की भी यह 
आशीर्वादपात्र बने। ये सब इसके दौर्भाग्यों को दूर फेंकने का कारण बनें। 

ऋषि:--सावित्री सूर्या ॥ देवता--आत्मा॥ छन्‍्द:--अनुष्टुप्‌ ॥ 
रूक्‍म प्रसारणं वह्मम्‌ 

रुक्‍्मप्र॑स्तरणं ब॒ह्ं विश्वां रूपाणि बिभ्र॑तम्‌। 

आरोॉहत्सूर्या सांवित्री बृंहते सौभ॑गाय कम्‌॥ ३०॥ 

१. सूर्या-सूर्यसम तेजस्विनी, सावित्री-उत्तम सन्‍्तानों को जन्म देनेवाली यह वधू बृहते 
सौभगाय-महान्‌ सौभाग्य के लिए कं वह्मम्‌-इस सुखप्रद गृहस्थ-रथ पर आरोहत्‌-आखरूढ़ हुई 
है। यह वधू इस गृहस्थ के सौभाग्य को बढ़ानेवाली ही प्रमाणित होगी। २. यह गृहस्थ 
रुक्मप्रस्तरणम्‌-देदीप्यमान, शुद्ध व अलंकृत प्रस्तरणों--बिछौनोंवाला है तथा विश्वा रूपाणि 
बिश्रतम्‌- ( रूप ०४४॥०) गौ आदि सब पशुओं से युक्त हो। यहाँ न आवश्यक वबस्त्रों की कमी 
है, न दूध, दही आदि की ही कमी है। 

भावार्थ--वधू को *सूर्या ब सावित्री ' होना है। वर को ऐसी व्यवस्था करनी है कि घर 

में न आवश्यक वस्त्रों की कमी हो और न शरीर के लिए आवश्यक दूधादि भोजनों की कमी हो। 
ऋषि:--सावित्री सूर्या ॥ देवता--आत्मा॥ छन्द:--जगती ॥ 
सुमनस्यमाना 

आ रोह तल्पे सुमनस्यमानेह प्र॒जां ज॑नय पत्यें अस्मै। 

इन्द्राणीव॑ सुब॒ुधा बुध्य॑माना ज्योतिरग्रा उषघस॒: प्रतिं जागरासि॥ ३९॥ 

१. है वधु! तू सुमनस्यमानारप्रसन्नचित्तवाली होती हुई इहन्यहाँ-गृहस्थाश्रम में तल्पं 
आरोहः-पर्यक (चारपाई) पर आरोहण कर और अस्मै-इस पति के लिए--इसके वंश के 
अविच्छेद के लिए प्रजां जनय-सन्तान को जन्म दे । उत्तम सन्‍्तान के लिए पति-पत्नी की मानस 
प्रसन्नता सबसे अधिक महत्त्वपूर्ण है। इसमें भी पत्नी का सौमनस्य अधिक महत्त्व रखता है। 
२. वधू के लिए उपदेश है कि तू इन्द्राणी इबइन्द्र की पत्नी के समान बन। तेरा पति भी 
जितेन्द्रिय हो, तू भी इन्द्रियों को वश में रखनेवाली हो | वैषयिक वृत्ति होने पर सन्‍्तानों के उत्तम 
होने का प्रश्न ही नहीं होता। सुब्ुधा-तू उत्तम बोधवाली हो | बुध्यमाना-बड़ी समझदार--सब 
बातों को ठीक से समझनेवाली हो। ज्योतिरग्रा:ः उषसः-नक्षत्र ताराओंवाली उषाओं में ही 
प्रतिजागरासि-तू प्रतिदिन जागनेवाली हों--सूर्य-उदय से बहुत पूर्व ही जागकर क्रियाशील होती 
है। 


भावार्थ--सन्‍्तानों की उत्तमता के लिए गृहिणी ने “सदा प्रसन्न मनवाली, जितेन्द्रिय व 
ज्ञानरुचि, समझदार व उषाकाल में प्रबुद्ध होनेजाली ” होना है । ऐसी बनकर ही वह उत्तम सनन्‍्तानों 
को जन्म दे पाती है। 

ऋषि:--सावित्री सूर्या ॥ देवता--आत्मा ॥ छन्द:--पुरानुष्टुप्क्रिष्टुप्‌ ॥ 
पवित्र गृहस्थाश्रम 

देवा अग्रे न्‍य | पद्यन्त पत्नी: सर्मस्पृशन्त तन्‍्व | स्तनूमभिं:। 

सूर्येव॑ नारि विश्वरूपा महित्वा प्रजाव॑ती पत्या सं भ॑वेह॥ ३२॥ 

१. अग्रेन्‍सृष्टि के आरम्भ में देवा:-देववृत्ति के पुरुषों ने पत्नी: न्‍्यपद्यन्त-पत्नियों को प्राप्त 
किया। तन्‍्व:”अपने शरीरों को तनूभि:-उनके शरीरों से समस्पृशन्त--संस्पृष्ट किया। उत्तम 
सनन्‍्तान को जन्म देना भी एक पवित्र कार्य ही है। देववृत्ति के पुरुष इसे स्वीकार करते हैं। 
२. हे नारिजगृहस्थ-यज्ञ को आगे ले-चलनेवाली बधु! तू सूर्या इबनसूर्य के समान दीप 
जीवनवाली बन | विश्वरूपा-सब अझ्ों में रूप-सौन्दर्यवाली हो | महित्वा-प्रभु-पूजन के द्वारा 
(मह पूजायाम्‌) प्रजाबती-प्रशस्त प्रजावाली होती हुई तू इहजयहाँ पत्या संभव-पति के साथ 
एक होकर रहनेवाली हो। तू पति की अर्द्धंगिनी बन जा। तुम दोनों परस्पर एक हो जाओ। 

भावार्थ-गृहस्थ में उत्तम सन्‍्तान को जन्म देना एक दिव्य व पवित्र कार्य है। पत्नी सूर्यसम 
दीस हो, वह सर्वाग सुन्दर होती हुई उत्तम सन्‍्तानवाली हो। प्रभुपूजन करती हुई पति के साथ 
यह एक हो जाए। 

ऋषि:--सावित्री सूर्या ॥ देवता--आत्मा ॥ छन्द:--विराडास्तारपज्डिः ॥ 
कन्या के पिता को सर्वमहान्‌ निर्देश 
उत्तिष्ठेतो विंश्वावसो नम॑सेडामहे त्वा। 
जामिमिच्छ पितृषद्‌ं न्‍य | क्तां स तें भागो जनुषा तस्य॑ विद्द्धि। ३३॥ 

चतु' 


१. विवाह हो जाने पर कन्या के वियोग से कुछ अन्यमनस्क पिता से कहते हैं कि इतः 
उत्तिष्ठ-अब इस आसन से उठिए। प्रभु से आप प्रार्थना कीजिए कि हे विश्वावसो"सम्पूर्ण 
धनोंवाले, सबको बसानेवाले प्रभो ! नमसा त्वा ईडामहे-नमन के द्वारा हम आपका पूजन करते 
हैं। आपसे बनाई गई इस व्यवस्था के सामने हम सिर झुकाते हैं कि कन्या को पालकर हम 
उसे उसके वास्तविक घर में भेज दें। २. पिता से कहते हैं कि अब तू इस विवाहित कन्या 
की चिन्ता छोड़कर जामिम्‌ इच्छ-उस कन्या की इच्छा कर-ध्यान कर जो 'पितृषदम्‌- अभी 
पितृगृह में ही आसीन है, न्यक्ताम-निश्चय से अलंकृत अज्जोंवाली है | जनुषा- आपके यहाँ जन्म 
लेने के कारण स: ते भाग:ः-वह आपका कर्त्तव्यभाग है--उसका रक्षण आपका कर्त्तव्य है। तस्य 
विदिद्धवचउसका ही ध्यान कीजिए। 

भावार्थ--कन्या के पिता को चाहिए. कि विवाहित कन्या की चिन्ता को छोड़कर वह दूसरी 
अविवाहित कन्या के रक्षण व पोषण का ही ध्यान करे। विवाहित कन्या की सुख-समृद्धि के 
लिए प्रभु की प्रार्थना अवश्य करे, परन्तु उसके लिए बहुत चिन्तित न होता रहे। 

ऋषि:--सावित्री सूर्या ॥ देवता--आत्मा ॥ छन्द:--पुरानुष्टुष्ब्रिष्टुप्‌ ॥ 
अप्सरसः 

अप्सरस॑: सधमार्दे मदन्ति हविर्धान॑मन्त्रा सूर्य! च। 

तास्तें जनित्र॑मभि ताः परेंहि नमस्ते गन्धर्वतुनां कृणोमि॥ ३४॥ 

१. अप्सरसः-( अपू+सर) उत्तम कर्मों में संचार करनेवाली ये नारियाँ हविर्धानम्‌-जहाँ हवि 
का धारण किया जाना है, उस पृथिवी, सूर्य च-और जहाँ सूर्य उदय होता है उस झुलोक के 
अन्‍न्तरा-मध्य में--अन्तरिक्ष में सधमादं मदन्ति-उस प्रभु के साथ उपासना में बैठकर आनन्दित 
होती हैं। इनका पृथिवीलोकरूप शरीर यज्ञादि उत्तम कर्मों में प्रवृत्त रहता है तथा ये शरीररूप 
वेदि में हविरूप पवित्र भोजन को ही प्राप्त कराती हैं। मस्तिष्करूप झुलोक में ज्ञान के सूर्य 
को उदित करती हैं और हृदयान्तिरक्ष में प्रभु का उपासन करती हुई प्रभु के साथ आनन्दित 
होती हैं। २. हे वर ! ता:-वे नारियाँ ही ते जनित्रम्‌-तेरी जाया हैं--तेरी सन्‍्तान को जन्म देनेवाली 
हैं ता: अभि गन्धर्वऋतुना परेहि-उनकी ओर (परा-०७/७४१$) ज्ञानी पुरुष की नियमित गति 
से तू प्राप्त हो। उनके साथ तेरा सम्पर्क शास्त्रविधि के अनुसार उचित ऋतु पर हो । ते5-इसप्रकार 
ऋतुगामी तेरे लिए नमः कृणोमि-मैं नमस्कार करता हूँ। ऐसे पुरुष को प्रत्येक व्यक्ति आदर 
देता है। 

भावार्थ--अप्सरारूप गृहनारियाँ यज्ञ करनेवाली हों, उनका भोजन भी यज्ञरूप हो। मस्तिष्करूप 
चुलोक में ये ज्ञानसूर्य को उदित करें। हृदय में प्रभु का उपासन करती हुई आनन्दित हों। ज्ञानी 
पति इनके प्रति ऋतुगामी होता हुआ उत्तम सन्‍्तान प्राप्त करे और आदरणीय जीवनवाला हो। 

ऋषि:--सावित्री सूर्या ॥ देवता-आत्मा॥ छन्द:--पुरोबृहतीत्रिष्टुप्‌॥ 
नमसे, भामाय चहश्षुषे 

नमों गन्धर्वस्य नम॑से नमो भागमांय चरक्षुषे च कृण्म:। 

विश्वांवसो ब्रह्म॑णा ते नमोउभि जाया अप्सरसः परेंहि॥ ३५॥ 

१. गन्धर्वस्थ-ज्ञान को धारण करनेवाले इस युवक को नमसे नमः-नम्रता के लिए. अथवा 
शत्रुओं को झुकानेवाले बल के लिए हम नमस्कार कृण्मः “करते हैं च-और इस युवक के 
भामाय-तेजस्विता से दीघ्त चक्षुषे-नेत्रों के लिए नमः-नमस्कार करते हैं। हे विश्वावसो-घर 

में सबको बसानेवाले व सब आवश्यक धनोंवाले युवक ! ब्रह्मणाज"ज्ञान के कारण ते नम:-हम 
तेरे लिए नमस्कार करते हैं। तू अप्सरस:-गृहकार्यों में गतिशील जाया: अभि-पत्नी का लक्ष्य 
करके (परा (0७४४००5 ) >इहि उसकी ओर जानेवाला हो। 

भावार्थ--उत्तम गृहपति वही है जो “नम्रता, उत्तम बल, दीप्त नेत्र व ज्ञान' से युक्त है। 
यह घर में सबको बसाने के लिए आवश्यक धनों का अर्जन करनेवाला हो। क्रियाशील पत्नी 
को प्राप्त होकर उत्तम सन्‍्तान को प्राप्त करे। 

ऋषि:--सावित्री सूर्या ॥ देवता-देवा: ॥ छन्द:--्रिष्टुप्‌ ॥ 
धन+सौमनस 

राया ब॒यं सुमन॑सः स्यामोदितो ग॑न्धर्वमावींबृताम्‌। 

अगन्त्स देव: प॑रमं सधस्थ॒मगन्म यत्र॑ प्रतिरन्‍्त आयु: ॥ ३६॥ 

१. वयम्‌-हम राया"धन के साथ सुमनसः स्याम-उत्तम मनवाले भी हों। उत्तम मनोवृत्ति 
के न होने पर धन हमारे विनाश का ही कारण बनेगा। इतः उत्‌-इधर से ऊपर उठकर--संसार 
के भोगों से ऊपर उठे हुए गन्धर्वम्‌-हम उस ज्ञान के धारक प्रभु का आवीबृताम्‌-आवर्तन 
करनेवाले हों--प्रभु-नाम का निरन्तर स्मरण करें। २. सः देवाः-वह प्रकाशमय प्रभु परम 
सथस्थम्‌सर्वोत्कृष्ट प्रभु के साथ मिलकर बैठने के स्थानभूत इस हृदयदेश में अगन्‌ूप्राप्त हो। 
हम भी उस प्रभु के समीप अगन्म-प्राप्त हों, यत्र-जिसमें स्थित होते हुए आयु: प्रतिरन्‍्त- जीवन 
को प्रकर्षेण पार कर पाते हैं, अत्युत्तम दीर्घजीवन प्राप्त करते हैं। 

भावार्थ--धन के साथ हम प्रशस्त मनवाले हों, विषयों से ऊपर उठकर प्रभु का स्मरण 
करनेवाले हों, वे प्रभु हमें हृदयदेश में प्राप्त हों। प्रभु में स्थित हुए-हुए हम प्रकृष्ट दीर्घ जीवन 
को प्राप्त करें। 

ऋषि:--सावित्री सूर्या ॥ देवता--आत्मा ॥ छन्द:--भुरिवित्रष्टुप्‌॥ 
ऋत्विये संसृजेथाम्‌ 

सं पितरावृत्विये सृजेथां माता पिता चव रेत॑सो भवाथः। 

मर्यीडव॒ योषामधिरोहयैनां प्र॒जां कृण्वाथामिह पुष्यतं रयिम्‌॥ ३७॥ 

१. पितरौजसमीप भविष्य में माता-पिता बननेवाले तुम दोनों ऋत्विये-ऋतुकाल के प्राप्त 
होने पर संसृजेथाम-परस्पर संसृष्ट होओ च-ओऔर आप दोनों रेतसः-इस रेतस्‌ के द्वारा (रज- 
वीर्य के द्वारा) माता पिता भवाथ:-माता-पिता बनते हो। इस रज-वीर्य के मेल से सन्‍्तान 
होती है और यह सन्तान तुम्हें माता-पिता की पदवी प्राप्त कराती है। २. हे विवाहित होनेवाले 
युवक! तू मर्य: इब-एक शक्तिशाली मनुष्य की भाँति एनां योषाम्‌ अधिरोहय-इस स्त्री को 
अपनी शैय्या पर आरूढ़ कर। तुम दोनों प्रजां कृण्वाथाम-उत्तम सनन्‍्तान का निर्माण करों और 
इहच्यहाँ--इस जीवन में रयिं पुष्यतम-धन का पोषण करो। 

भावार्थ--ऋतुकाल में परस्पर संगत होते हुए ये वर-वधू बीजवपन के द्वारा उत्तम सन्‍्तान 
को जन्म देकर माता व पिता बनें । ये जीवन-निर्वाह के लिए आवश्यक धन का पोषण करनेवाले 
हों। 

ऋषि:--सावित्री सूर्या ॥ देवता--आत्मा ॥ छन्‍्द:-्रिष्टुप्‌ ॥ 
'पूषा शिवतमा 
तां पूष॑डिछवत॑मामेस्यस्व॒ यस्यां बीजें मनुष्या हे वर्पन्ति। 
या न॑ ऊरू उंशती विश्रयांति यस्यामुशन्त॑ः प्रहरेंस शेप: ॥ ३८॥ 
२. हे पूषनू-अपनी शक्तियों का उचित पोषण करनेवाले युवक! तू तां शिवतमाम्‌ज्उठस 


अतिशयेन मंगलमय स्वभाववाली पत्नी को एरयस्व-प्रेरित करनेवाला हो। पति में सन्‍्तान- प्राप्ति 
की कामना हो तो पत्नी को भी उस भावना से युक्त होने के लिए प्रेरित करे। उस पत्नी को 
तू प्रेरणा देनेवाला हो यस्याम्‌-जिसमें मनुष्या:-विचारशील व्यक्ति जीजं॑ वपन्ति"सन्तानोत्पत्ति 
के लिए बीज का वपन करते हैं। २. पत्नी वही ठीक है यान्‍जो उशती->उत्तम सन्‍्तान की 
कामनावाली होती हुई न: ऊरू विश्रयाति-हमारे ऊरूओं को खोलनेवाली होती है। यस्याम्‌लजिसमें 
पति भी उशन्त:-उत्तम सन्‍्तान की कामनावाले होते हुए शेपं प्रहरेम-जननेन्द्रिय को प्राप्त कराते 
हैं। सन्‍तान की कामना से होनेवाला यह बीजवपन “वीर्यदान' कहलाता है। भोगवृत्ति में यही 
“वीर्यविनाश' हो जाता है। 

भावार्थ-पति “पूषा' हो, पत्नी 'शिवतमा'। दोनों उत्तम सन्‍्तान की कामनावाले होकर ही 
परस्पर सम्बद्ध हों। यह सम्बन्ध पवित्र होता हुआ शक्ति-विनाश का कारण न बनेगा। 

ऋषि:--सावित्री सूर्या ॥ देवता--आत्मा॥ छनन्‍्द:--भुरिवित्रष्टुप्‌॥ 
सोदमानौ 

आ रोहोरुमुप॑ धत्स्व॒ हस्त परिं ष्वजस्व जायां सुंमनस्यमानः। 

प्र॒जां कृण्वाथामिह मोद॑मानौ दीर्घ वामायुं: सविता कृणोतु॥ ३९॥ 

१. हे पूषन्‌ (पुष्टशक्तिवाले वर) ! ऊरुं आरोहन्युवति की जाँघ पर आरोहण कर। हस्तं 
उपधत्स्व-हाथ को तकिये के रूप में सहारा देनेवाला बना और सुमनस्यमान:-प्रसन्नचित्तवाला 
होता हुआ जायां परिष्वजस्व-पत्नी का आलिंगन करनेवाला हो। प्रसन्नचित्तता पर ही सनन्‍्तान 
की उत्तमता निर्भर है। हे पूषन्‌ और हे शिवतमे ! आप दोनों इह-यहाँ--गृहस्थाश्रम में मोदमानौ 
अत्यन्त हर्ष का अनुभव करते हुए प्रजां कृण्वाथाम-उत्तम सनन्‍्तति का निर्माण करो। सवितानवह 
सर्वोत्पादक, सर्वप्रेरक प्रभु वां आयु:-आप दोनों के आयुष्य को दीर्घ कृणोतु-अत्यन्त दीर्घ करे । 

भावार्थ--पति प्रसन्नता से मोदमाना पत्नी का आलिंगन करता हुआ उत्तम सन्‍्तान को जन्म 
दे। इस पवित्र भावनावाले ( भोगवृत्ति से ऊपर उठे हुए) पति-पत्नी के आयुष्य को प्रभु दीर्घ करें। 

ऋषि:--सावित्री सूर्या ॥ देवता--आत्मा ॥ छन्‍्द:--जगती ॥ 
अदुर्मड्रगली 

आ वा प्र॒जां ज॑नयतु प्रजाप॑तिरहोरात्राभ्यां सम॑नकत्वर्यमा। 

अदुर्मड्गली पतिलोकमा विशेमं शं नों भव द्विपदे शं चतुष्पदे॥ ४०॥ 

१. प्रजापति:-सब प्रजाओं का रक्षक प्रभु वां प्रजामू-आप दोनों की सन्‍्तति को 
आजनयतु- प्रादुर्भूत करे। प्रभु-कृपा से आप दोनों को उत्तम सन्तति प्राप्त हो। अर्यमा-"शत्रुओं 
का नियमन करनेवाला प्रभु अहोरात्राभ्यां समनक्तु-दिन-रात से आपको संगत करे, अर्थात्‌ 
आपके जीवन को प्रभु दीर्घ करें। वस्तुतः काम-क्रोधादि शन्नुओं को जीतना ही दीर्घजीवन का 
साधन है| हे युवति ! तू अदुर्मड्रली-सब अशुभों से रहित हुई-हुई इम॑ पतिलोकं॑ आविशनडस 
पतिलोक को प्राप्त कर। पतिलोक को प्राप्त होकर तू उसे मंगलमय बनानेवाली हो। नः-हमारे 

द्विपदे शं भवरदो पाँववाले मनुष्यादि के लिए शान्ति प्राप्त करानेवाली हो, चतुष्पदे शम्‌-चार 
पाँववाले गवादि पशुओं के लिए भी तू शान्ति प्राप्त करा। 

भावार्थ--प्रभु-कृपा से पति-पत्नी को उत्तम सन्‍्तान व दीर्घजीवन प्राप्त हो। पतिलोक में 
आती हुई युवति इस पतिलोक को मंगलमय बनाए। इस पतिलोक में मनुष्यों व पशुओं सभी 
को शान्ति प्राप्त हो। 

ऋषि:--सावित्री सूर्या ॥ देवता--आत्मा ॥ छन्द:-्रिष्टुप्‌॥ 
वाधूयं वास:, वध्व: च बस्त्रम्‌ 

देवैर्दत्तं मनुना साकमेतद्वाधूंयं वासों वध्व | श्च्‌॒ वस्त्र॑म्‌। 

यो ब्रह्मणों चिकितुषे ददांति स इद्रक्षांसि तल्पांनि हन्ति॥ ४९॥ 

यं॑ में द॒त्तो ब्रह्मभागं व॑धूयोर्वाधूंयं वासों वध्व | एच वस्त्र॑म्‌। 

युव॑ ब्रह्मणेंडनुमन्य॑मानौ बृहस्पते साकमिन्द्र॑शच दृत्तम्‌॥ ४२ ॥ 

१. हे बृहस्पते और इन्द्र ! आप विवाह की कामनावाले एक युवक के लिए देबै:-दिव्यगुणों 
के साथ तथा मनुना साकम्‌ल्ज्ञान के साथ एतत्-इस वाधूयं बास:-वधू के लिए उपयुक्त गृह 
को चजतथा वध्व: वस्त्रमू-वधू के वस्त्र को दत्तमदेते हो। यहाँ प्रभु को बृहस्पति और इन्द्र 
नाम से स्मरण करते हुए यह संकेत हुआ है कि एक युवक को ज्ञान प्राप्त करना है और 
जितेन्द्रियता द्वारा दिव्यगुण-सम्पन्न (देवराट्‌ इन्द्र) बनना है, तभी वह उत्तम पति बन पाएगा। 
गृहस्थ के सम्यक्‌ विवाह के लिए यह भी आवश्यक है कि निवास के लिए एक गृह हो और 
उसमें वस्त्रादि की कमी न हो। २. इस घर को यः-जो चिकितुषे ब्रह्मणे"ज्ञानी ब्राह्मण के 
लिए ददाति-देता है, सः इत्‌्रवही तल्पानि रक्षांसि"शैय्या-सम्बन्धी राक्षसीभावों को, अर्थात 
भोगविलास की वृत्तियों को विनिष्ट कर डालता है। घर को ब्राह्मण के लिए देने का भाव यह 
है कि घर में ज्ञानी ब्राह्मण के आने पर घर को “आपका ही है', ऐसा कहकर उस ज्ञानी अतिथि 
के प्रति अर्पित करते हैं। वे ज्ञानी भी स्नेहपूर्वक घर को उत्तम बनाने की प्रेरणा देते हैं | इसप्रकार 
इस घर में उस ज्ञानी के सम्पर्क के कारण पवित्र भावना बनी रहती है। ३. हे बृहस्पते-ज्ञान 
के पति प्रभो। च इन्द्र: साकम्‌-और परमैश्वर्यशाली प्रभु साथ-साथ युवम्‌-आप दोनों बधूयो:-वधू 
की कामनावाले-गृहस्थ में प्रवेश की कामनावाले मे"मेरे लिए य॑ अह्मभागम्‌-जिस ज्ञान के 
अंश को वाधूयं वास:-वधू के निवास के योग्य गृह को च-और वध्व: वस्त्रमू-वधू के वस्त्र 
को दत्त:-देते हो, आप उसको ब्रह्मणे"ज्ञानी ब्राह्मण के लिए अनुमन्यमानौ>"अनुमति देते हुए 
ही दत्तम्‌-देते हो। आप मुझे यह अनुकूल मति भी प्राप्त कराते हो कि मैं उस घर को ज्ञानी ब्राह्मण 
के लिए अर्पित करनेवाला बनूँ। यह ब्राह्मण-सत्कार ही इस घर को पवित्र बनाए रकक्‍्खेगा। 

भावार्थ--' बृहस्पति व इन्द्र” नाम से प्रभु-स्मरण करता हुआ युवक ज्ञानी व जितेन्द्रिय 
बनकर दिव्यगुणों को धारण करे। गृहस्थ के निर्वाह के लिए गृहसामग्री को जुटाने के लिए 
यत्नशील हो। अपने घर को वह ज्ञानी ब्राह्मण के प्रति अर्पित करने की वृत्तिबाला बनकर घर 
को विलास का शिकार होने से बचा लेता है। 

ऋषि:--सावित्री सूर्या ॥ देवता--आत्मा ॥ छन्द:-त्रिष्ट॒ब्गर्भापड्डिः ॥ 
सुगू सुपुत्री सुगृही 
स्योनादोनेरशथि बुध्य॑मानौ हसामुदौ मह॑ंसा मोद॑मानौ। 
सुगू सुपुत्रौ सुंगृहौ तराथो जीवाबुषसों विभातीः॥ ४३॥ 

१. स्योनात्‌ योनेः अधिबुध्यमानौ-सुखकर घर के हेतु से आधिक्सयेन प्रबुद्ध (जागरित), 
सावधान होते हुए, अर्थात्‌ प्रमाद, आलस्य व निद्रा से ऊपर उठकर घर को सुखमय बनाते हुए 
हसामुदौ-हँसी के साथ प्रसन्न होते हुए महसा मोदमानौ-तेजस्विता से आनन्दित होते हुए 
सुगू-उत्तम इन्द्रियोंवाले व उत्तम गौओंवाले सुपुन्नौनउत्तम सन्‍्तानोंवाले और इसप्रकार सुगृहौ-उत्तम 
गृहोंवाले जीवौ-जीवनीशक्ति से परिपूर्ण आप दोनों पति-पत्नी विभाती: उषसः तराथः-देदीप्यमान 
उषाकालों को तैरनेवाले बनों। 

भावार्थ-घर को उत्तम बनाने के लिए आवश्यक है कि पति-पत्नी प्रबुद्ध हों, प्रसन्न हों, 
तेजस्विता से प्रफुल्लित हों। उत्तम गौओं, उत्तम सन्‍्तानों व उत्तम घरोंवाले होकर जीवनीशक्ति 
से परिपूर्ण होते हुए उषाकालों को तैरनेवाले बनें। 

ऋषि:--सावित्री सूर्या॥ देवता--आत्मा ॥ छनन्‍्द:--प्रस्तारपक्टिः ॥ 
नव वसानः सुरभि: सुवासाः 

नव वर्सान: सुर॒भिः सुवासां उदागां जीव उषसों विभातीः। 

आण्डात्प॑तत्रीवांमुक्षि विश्व॑स्मादेनसस्पर्रि। ४४॥ 

१. एक गृहस्थ प्रार्थना करता है कि मैं नव वसान:-( नु स्तुतो) स्तुति को धारण करता 
हुआ--प्रभु स्मरण को--प्रणवजप को अपना कवच बनाता हुआ सुरक्षिः८सुगन्धित, पापशून्य, 
यशस्वी जीवनवाला सुवासा:-उत्तम वस्त्रों को धारण किये हुए जीव:-जीवनशक्ति से परिपूर्ण 
मैं विभाती: उषसा:-देदीप्यमान उषाओं में उत्‌ आगाम्‌-शैय्या से उठ खड़ा होऊँ--बिछौनों को 
छोड़कर कर्त्तव्यकर्मों में तत्पर होऊँ। २. इसप्रकार सदा उषाकाल में जागता हुआ मैं विश्वस्मात्‌ 
एनस:-सब पापों से इसप्रकार परि अमुक्षि-दूर होऊँ इब-जैसेकि आण्डात्पतत्री-अण्डे से पक्षी 
मुक्त हो जाता है। 

भावार्थ--प्रणवजप करते हुए हम सुगन्धित जीवनवाले बनें, उषाकाल में प्रबुद्ध हों। पाप 
से सर्वथा मुक्त होकर दीमप्तजीवनवाले हों। 

ऋषि:--सावित्री सूर्या ॥ देवता--आत्मा॥ छन्‍्द:--अनुष्टुप्‌ ॥ 
ज्ञान व पवित्रता 

शुम्भ॑नी द्यावांपृथिवी अन्तिसुम्ने महिंत्रते। 

आप॑: स॒प्त सुस्तरुवुर्देवीस्ता नों मुछ्चन्त्वंहंसः॥ ४५ ॥ 

₹. चावापृधिवी-हमारे मस्तिष्क व शरीर शुम्भनी"ज्ञान और शक्ति-सम्पन्न होते हुए जीवन 
को शोभायमान करें। अन्तिसुम्ने-ये हमें प्रभु के सामीप्य में सुख प्राप्त करानेवाले हों। महिब्रते-महनीय 
ब्रतोंवाले हों। 'चौरहं पृथिवी त्वम्‌', वर से उच्चारण किये जानेवाले इस वाक्य के अनुसार 
प्रकाशमय जीवनवाला “वर' चौ है तथा पृथिवी के समान अपने ब्रतों पर दृढ़ रहनेवाली वधू 
पृथिवी है। ये अपने जीवन को शोभायुक्त करें, प्रभु सामीप्य का आनन्द अनुभव करें और महनीय 
ब्रतोंवाले हों। २. हमारे जीवनों में सप्त देवी: आप: सुस्त्रुव॒ु:-'दो कान, दो नासिका-छिद्र, दो 
आँख व मुख' इन स॒प्त ऋषियों से प्रवाहित होनेवाले दिव्यज्ञानजल बहें | ता:-वे दिव्यज्ञानजल 
नः-हमें अंहसा मुज्वन्तु-पाप से छुड़ाएँ। ज्ञान हमारे जीवनों को पवित्र करे। 

भावार्थ--हमारे मस्तिष्क व शरीर शोभासम्मन्न हों। हमारे जीवनों में 'दो कान, दो नासिका- 
छिद्र, दो आँखें व मुख” इन सप्त ऋषियों से उद्धृत हुए ज्ञानजल पवित्रता लानेवाले हों। 

ऋषि:--सावित्री सूर्या ॥ देवता--आत्मा॥ छन्द:--अनुष्टुप्‌ ॥ 
कन्या के प्रस्थानकाल में “नमस्कार! 

सूर्याय दैवेभ्यों मित्राय वरुणाय च। 

ये भूतस्य प्रचेंतसस्तेभ्य॑ इदम॑कर नम॑:॥ ४८६ ॥ 

१. विदा के समय कन्या के पिता सर्वप्रथम अपनी कन्या को ही नमस्कार करते हैं । सूर्यायै 
नमः अकरम्‌लसूर्या को मैं नमस्कार करता हूँ। सूर्या को मैं यही कहना चाहता हूँ कि तूने कुल 
की लाज रखने के लिए शुभ व्यवहार ही करना, नमस्करणीय ही बने रहना। देवेभ्य:-बारात 
में आये हुए देवों के लिए भी मैं नमस्कार करता हूँ। आप सबने यहाँ आकर इस प्रसंग की 
शोभा बढ़ाकर मुझे कृतकृत्य किया है । मित्राय वरुणाय च-वर के माता-पिता के लिए जोकि 
स्नेह व निर्द्वेतता की भावना से ओत-प्रोत हैं, मैं नमस्कार करता ही हूँ। आप इस नवदम्पती 
में भी स्नेह व निर्ठ्ेषता के भावों को भरने का अनुग्रह करना। २. ये-जो भूतस्यनप्राणियों के 
प्रचेतसः-प्रकृष्ट ध्यान करनेवाले देव हैं, उन सब देवों के लिए डदं नमः अकरमूजइस नमस्कार 
को करता हूँ। सब देव इस नवदम्पती का रक्षण करें, इसकी समृद्धि का कारण बनें। 

भावार्थ--कन्यापक्षवालों को चाहिए कि विदा के समय अपनी कन्या को उत्तम प्रेरणा करते 
हुए सबको नमस्कारपूर्वक उचित आदर के साथ विदा करें। 

ऋषि: --सावित्री सूर्या ॥ देवता--आत्मा ॥ छन्द:--पशथ्याबृहती ॥। 
शरीर की अद्भुत रचना 

य ऋते चिंदशभिश्रिष॑: पुरा जन्रुभ्य॑ आतृद॑:। 

सन्धाता सन्धिं मघवां पुरूवसुर्निष्क॑र्ता विहृतं पुन: ॥ ४७॥ 

९. यःल्‍जो प्रभु अभिश्रिष: ऋतेचितनसन्धान द्रव्य के बिना ही जन्रुभ्य: आतृदः 
पुरा-ग्रीवास्थिवाले स्थान से कट जाने से पूर्व सन्धिं सन्‍धाता-जोड़ को फिर से मिला देनेवाले 
हैं। वे प्रभु सचमुच मघवा>परम ऐशवर्यवाले हैं। प्रभु ने शरीर की व्यवस्था ही इसप्रकार से 
को है कि सब घाव फिर से भर जाते हैं। गर्दन ही कट जाए तो बात अलग है, अन्यथा सब 
कटाव फिर से जुड़ जाते हैं। २. पूरू वसु:-वे पालक और पूरक वसुओंवाले प्रभु पुन:5फिर 
से ५३० _ निष्कर्ता-कटें हुए को ठीक कर देनेवाले हैं। सब कटाओं को फिर से भर देते हैं। 
शरीर में प्रभु ने यह अद्भुत ही व्यवस्था की है। 

भावार्थ--शरीर में प्रभु ने क्या ही अद्भुत रचना की है कि बड़े-से-बड़ा घाव भी फिर 
से भर जाता है। हम भी प्रभुस्मरण करते हुए पारस्परिक मानस घावों को फिर से भरनेवाले 
हों। 

ऋषि:--सावित्री सूर्या॥ देवता--आत्मा॥ छन्द:--सतःपज्डि: ॥ 
'नील॑ पिशड़ं लोहितम्‌' तमः 

अपास्मत्तर्म उच्छतु नीले पिशड्भर॑मुत लोहिंतं यत्‌। 

निर्दहनी या पृषातक्य।स्मिन्तां स्थाणावध्या स॑ंजामि॥ ४८ ॥ 

१. हे प्रभो! अस्मत्‌्-हमसे तमः अपउच्छतु-अविद्यान्धकार दूर हो, यत्-जो अविद्यान्धकार 
नीलम्‌-”अत्यन्त कृष्णवर्ण का है--अँधेरे को लाकर जो हमें प्रमाद, आलस्य व निद्रा में ले- 
जानेवाला है, वह अविद्यान्धकार भी दूर हो (यत्‌)-जो पिशड्रम्‌-पिशजक्ल, कपिलवर्ण का है, 
जो हमें प्रत्येक वस्तु के विश्लेषण में प्रवृत्त करनेवाला है, जिसके कारण वस्तु का विश्लेषण 

करते हुए हम कर्त्तव्यकर्मों को भी विस्मृत कर देते हैं, यह भी एक आसंग ही है। इसे ही 
*ज्ञानसंग” कहा गया है। उतनऔर यह अविद्यान्धकार भी यत्‌्-जोकि लोहितम्‌-लालवर्ण का 
है। जो तेजस्विता के अतिरेक में हमें निरन्तर इधर-उधर भटकाता है, जो हमें यश व धन कौ 
कामना से बाँधकर कर्त्तव्यविमुख कर देता है। २. निर्दहनी-निश्चय से जलन को उत्पन्न 
करनेवाली यानजो पृषातकी-( पृष्‌ ७८४०, 790, ४०४५ ) अन्ततः पीड़ित करनेवाली यह अविद्या 
है, ताम-इस अविद्या को अस्मिन्‌ स्थाणौ-इस वृक्ष के दूँठ में अध्यासजामि-आसक्त करता 
हूँ। उस अविद्या को इन स्थानों को अर्पित करके मैं अविद्या से मुक्त होता हूँ। 'स्थाणु! शब्द 
का अर्थ प्रभु भी है। उस प्रभु में स्थित हुआ-हुआ मैं इस अविद्या को अपने से दूर करता 
हूँ और इन वृक्षों में उसे स्थापित करता हूँ। 

भावार्थ--हम सब प्रकार के अज्ञान को अपने से दूर करें। प्रभु का स्मरण हमारे जीवन 
को प्रकाशमय बनाएगा। 

ऋषि:--सावित्री सूर्या ॥ देवता--आत्मा ॥ छन्‍्द:-््रिष्टुप्‌॥ 
व्यूस्द्रि व असमृद्द्धि से दूर 

याव॑तीः कृत्या उंपवास॑ने याव॑न्तो राज्ञों वरुणस्य॒ पार्शा:। 

व्यू [ व्दयो या असं॑मृबद्धयो या अस्मिन्ता स्थाणावधि सादयामि॥ ४९॥ 

१. अग्रिहोत्र की प्रज्वलित अग्नि में कई कृमियों का नाश तो होता ही है, अत: कहते 
हैं कि उपवासनेन्यज्ञादि की अग्रि के प्रज्वबलन (॥दांग्रतागए 8 58०८१ #०) में यावती: 
कृत्या-जो भी हिंसाएँ हो जाती हैं, यावन्त:-जितने भी अनृतवादी के लिए राज्ञ: वरुणस्य 
'पाशा:-राजा वरुण के पाश हैं, याः व्यूद्धयः-जो भी अनेश्वर्य हैं, या: असमुदब्द्दय:-( समृद्धि 
7०७८०) जो शक्तिशून्यताएँ हैं, त्ता:-उन सबको अस्मिन्‌ स्थाणौ-इस स्थिर और अविचल प्रभु 
में स्थित होता हुआ मैं अधिसादयामि-विनष्ट करता हूँ। 

भावार्थ--प्रभुस्मरण द्वारा ' हिंसा, असत्य, दौर्भाग्य व शक्तिशून्यता' को दूर करके हम उत्तम 
जीवनवाले बनते हैं। प्रभुस्मरण हमें अहिंसक, सत्यवादी, सौभाग्यसम्पन्न व समृद्ध बनाता है। 

ऋषि:--सावित्री सूर्या ॥ देवता--आत्मा ॥ छन्द:--उपरिष्टान्निचृदबृहती ॥ 
पवित्र यज्ञमय सम्बन्ध 

या में प्रियर्तमा तनूः सा में बिभाय वास॑सः। 

तस्याग्रे त्व॑ं व॑नस्पते नीचविं कृणुष्व॒ मा ब॒यं रिघाम॥ ५०॥ 

१. 'कन्धे पर बोझ पड़ना” एक शब्दप्रयोग है, जिसका भाव कन्धे पर एक उत्तरदायित्व 
का आ जाना है। एक युवक के कन्‍्धे पर अब एक युवति का यह वस्त्र आ पड़ा है तो वह 
“उसके उत्तरदायित्व की वृद्धि हो जाती है', इतना ही नहीं अपितु उसके भोगविलास में डूब 
जाने की आशंका भी बढ़ जाती है, अत: युवक कहता है कि यानजो मे प्रियतमा तनू:-मेरा 
यह प्रियतम--प्यारा व॒ सुन्दर प्रतीत होनेवाला शरीर है, मे सान्‍मेरा वह शरीर वाससः 
'बिभाय-इस मेरे कन्‍्धे पर आ जानेवाले वस्त्र से भयभीत होता है। मुझे भय प्रतीत होता है 
कि कहीं विलास में पड़कर मैं इस प्रियतम तनू को विकृत न कर बैदूँ। हे बनस्पते-यज्ञस्तम्भ 
(54०7 गटांब। 9०9) त्वम-तू अग्रेपहले तस्य-उसके वस्त्र की नीचविं कृणुष्वन्ग्रन्थि (॥६॥०) 
को कर। पहले वह वस्त्र तेरे साथ बँधे और बाद में मेरे साथ। यज्ञस्तम्भ के साथ युवति के 
वस्त्र-बन्धन का भाव यह कि इस युवक-युवति का सम्बन्ध मिलकर यज्ञ करने के लिए हो। 

यज्ञीय वृत्ति के होने पर हम विलासमय जीवन में न डूबेंगे और इसप्रकार वयम्‌्नहम मा 
रिषामूहिंसित न होंगे। पति-पत्नी तो यज्ञमय जीवन होने पर हिंसित होंगे ही नहीं, ऐसा होने 
पर उनके सन्‍्तान भी उत्तम होंगे। यही भाव 'बयम्‌' इस बहुचनान्त शब्द से संकेतित हो रहा है। 

भावार्थ--एक युवति का वस्त्र एक युवक के कन्धे पर पड़ता है तो उस समय यह सम्बन्ध 
की पवित्रता को बनाये रखने के लिए इस बस्त्र-ग्रन्थि को पहले यज्ञस्तम्भ से करता है, अर्थात्‌ 
प्रभु से यही प्रार्थना करता है कि हमारा यह सम्बन्ध यज्ञिय हो। हम मिलकर यज्ञ करते हुए 
विलासी वृत्ति से बचे रहें। इसप्रकार हम स्वस्थ हों और उत्तम सन्‍्तानों को प्राप्त करें। इसी 
उद्देश्य से अगले मन्त्र में कहेंगे कि स्त्रियाँ अपने अतिरिक्त समय को वस्त्रों को कातने व बुनने 
में व्यतीत करें। 

ऋषि:--सावित्री सूर्या॥ देवता--आत्मा ॥ छन्दः--भुरिगनुष्टुप्‌ ॥ 
गृह में ही वस्त्र निर्माण 

ये अन्ता याव॑तीः सिचो य ओत॑वो ये च तन्त॑वः। 

वासो यत्पत्रींभिरुतं ततन्न॑ स्योनमुर्प स्पूशात्‌॥ ५९॥ 

१. ये अन्तः-जो वस्त्रों की झालरें हैं, यावती: सिच:-जितनी किनारियाँ हैं, ये ओतव:-जो 
उनके बाने हैं च्र-और ये तन्तव:-जो ताने के सूत्र हैं, इस प्रकार यत्‌ वास:-जो वस्त्र पत्नीभिः 
ऊतम्‌-गृहदेवियों ने ही बुना है, तत्-वह स्योनम्‌-सुखकर वस्त्र ही नः उपस्पृशात्‌्-हमारे शरीर 
को छूए। २. स्त्रियों का अतिरिक्त समय बस्त्र-निर्माण में व्यतीत होकर उन्हें भोगविलास की 
वृत्ति से ऊपर उठनेवाला बनाए। इसप्रकार प्रत्येक युवति देश के ऐश्वर्य की वृद्धि में भी कुछ- 
न-कुछ सहायक हो रही होगी और समय को भी उत्तमता से व्यतीत कर पाएगी । वस्तुत: इन 
वस्त्रों के एक-एक तार में प्रेम भी ग्रथित हुआ-हुआ होता है। उस वस्त्र को धारण करके प्रेम 
की पवित्र भावना में भी वृद्धि होती है। यान्त्रिक वस्त्र 'मृत '-सा होता है तो यह “जीवित' 
होता हैं। यान्त्रिक वस्त्रों में केवल “सौन्दर्य” है तो गृह के बस्त्र में प्रेमसय सौन्दर्य है। 

भावार्थ--गृहिणियाँ अपने अतिरिक्त समय का घर के वत्त्रों के निर्माण में सदुपयोग करें। 
इसप्रकार वे ऐश्वर्य-वृद्धि में व विलासवृत्ति-विनाश में सहायक बनेगी। 

ऋषि:--सावित्री सूर्या ॥ देवता--आत्मा ॥ छन्द:--विराट्परोष्णिक्‌ ॥ 
दीक्षा अवसर्जन 

उशतीः कनन्‍्यला इमाः पितृलोकात्पतिं यती:। अव॑ दीक्षाम॑सृक्षत स्वाहाँं॥ ५२॥ 

१. उशतीः-पतिलोक की कामना करती हुई इमाः कन्यला:-ये कन्याएँ--दीप्त जीवनवाली 
युवतियाँ ( कन दीघतौ ), पितृलोकात्‌ पतिं यत्ती:-पितृलोक से पति की ओर जाती हुई दीक्षाम्‌-त्रत- 
संग्रह को अब असुक्षत्‌ (॥0 077, ॥० ट८ा८व०) निर्मित करती हैं। गृह के उत्तम निर्माण के 
लिए ब्रत के बन्धन में अपने को बाँधकर पततिगृह की ओर जाती हैं । २. इसके लिए स्वाहा-वे 
महान्‌ स्वार्थ-त्याग करती हैं। वस्तुत: “वर्षों एक गृह से सम्बद्ध रहकर उसे छोड़कर अन्यत्र 
जाना! त्याग तो है ही और अपने कन्धों पर एक नवगृह-निर्माण के भार को उठाना भी त्याग 
ही है। इस उत्तरदायित्व को समझने पर विलास में डूबने की आशंका नहीं रहती। 

भावार्थ--एक दीघ्त जीवनवाली युवति पितृगृह से पतिगृह की ओर जाती है। इस समय 
यह ब्रतों को आधार बनाकर उत्तम गृह के निर्माण में अपनी आहुति दे डालती है। इसी से 
जीवन की पवित्रता बनी रहती है। 

ऋषि:--सावित्री सूर्या ॥ देवता--आत्मा ॥ छन्‍्द:--अनुष्टुप्‌ ॥ 
वर्च:, तेज:, भग:ः, यशः, पय:ः, रसः 

बृहस्पतिनाव॑सूष्टां विश्वेंदेवा अंधारयन्‌। 

वर्चो गोषु प्रविष्टे यत्तेनेमां सं सुंजामसि॥ ५३॥ 

बृहस्पतिनाव॑सृष्टां विश्वेंदेवा अंधारयन्‌। 

तेजो गोषु प्रविष्टे यत्तेनेमां सं सुंजामसि॥ '४॥ 

बृहस्पतिनाव॑सूष्टां विश्वेंदेवा अंधारयन्‌। 

भगो गोषु प्रविंष्टो यस्तेनेमां सं सुजामसि॥ ७५७॥ 

बृहस्पतिनाव॑सूष्टां विश्वेदेवा अंधारयन्‌। 

यशो गोषु प्रविष्ट यत्तेनेमां सं सुंजामसि॥ '५८६॥ 

बृहस्पतिनाव॑सृष्टां विश्वेंदेवा अंधारयन्‌। 

पयो गोषु प्रविष्ट॑ यत्तेनेमां सं सृंजामसि॥ ५७॥ 

बृहस्पतिनाव॑सृष्टां विश्वेदेवा अंधारयन्‌। 

रसो गोषु प्रविष्टो यस्तेनेमां सं सृजामसि॥ ५८ ॥ 

१. बृहस्पतिना-उस ब्रह्मणस्पति--ज्ञान के स्वामी प्रभु से अवसूृष्टा-( 0007, एः&४०), 
बेदवाणी में प्रतिपादित कर्त्तव्यदीक्षा को विश्वेदेवा:-देववृत्ति के सब विद्वान आधारबनू-धारण 
करते हैं। गृहस्थ बनने पर देववृत्ति के पुरुष प्रभु-प्रतिपादित कर्त्तव्यों का पालन करने के लिए 
यत्नशील होते हैं। २. गृहस्थ में प्रवेश करने पर इन देवों का यही संकल्प होता है कि यत्‌ 
वर्च:-जो वर्चस्‌, रोगनिरोधक शक्ति गोषु प्रविष्टमू-इन बेदवाणियाँ में प्रविष्ट है, तेन-उस वर्चस्‌ 
से इमाम्‌-इस युवति को संसृजामसि-संसृष्ट करते हैं, अर्थात्‌ वेदोपदिष्ट कर्त्तव्यों का पालन करते 
हुए हम वर्चस्वी जीवनवाले बनते हैं। ३. इसी प्रकार इन वाणियों में जो त्तेज: प्रविष्टम-तेज 
प्रविष्ट है, उस तेज से इसे संयुक्त करते हैं। यः भग:ः प्रविष्ट: “इनमें जो ऐश्वर्य निहित है, यत्‌ 
यश:-जो यश स्थापित है, यत्‌ पयः-जो आप्यायन (वर्धन) निहित है तथा यः रसः "जो रस, 
आनन्द विद्यमान है, उससे इस युवति को संसृष्ट करते हैं। 

भावार्थ--देववृत्तिवाला पति स्वयं वेदबाणी से अपना सम्बन्ध बनाता है, अपनी पत्नी को 
भी इस सम्बन्ध की महत्ता समझाता है। इस वेदवाणी के द्वारा वे *वर्चस्‌, तेज, ऐश्वर्य, यश, 
शक्तिवर्धन व आनन्द” को प्राप्त करते हैं। इनसे युक्त होकर वे गृह को स्वर्गोपम बनाते हैं। 

ऋषि:--सावित्री सूर्या ॥ देवता--आत्मा॥ छनन्‍्द:--५९, ६०, ६२ पथ्यापड्डिं:, ६१ त्रिष्टुप्‌॥ 
अघ-निवारक “अग्नि व सविता' 

यदीमे केशिनो जना' गृहे तें समर्न॑र्तिषू रोदेन कृण्व॒न्तो ई घम्‌। 

अग्निष्ट्वा तस्मादेन॑सः सबिता च॒ प्र मुंज्चताम्‌॥ ५९॥ 

यदीयं दुंहिता तव॑ विकेश्यरुंदद्‌ गृहे रोदेंन कृण्व॒त्य।घम। 

अग्रिष्टवा तस्मादेन॑सः सविता च॒ प्र मुंड्चताम्‌॥ ६०॥ 

यज्जामयो यद्युंवतयों गृहे तें समर्न॑तिषु रोदेंन कृण्व॒तीरघम्‌। 

अग्रिष्टवा तस्मादेन॑सः सविता च॒ प्र मुंड्चताम्‌॥ ६१॥ 


११२ २१४.२.६२ अथर्ववेदभाष्यम्‌ 


यत्तें प्रजायों पशुषु यद्वां गृहेषु निष्ठितमघकृद्धिरघं कृतम्‌। 

अग्रिष्टवा तस्मादेनंसः सविता च॒ प्र मुंड्चताम्‌॥ ६२॥ 

१. यदि-यदि इमे-ये केशिना: जना:-बिखरे हुए बालोंवाले लोग ते गुहे-तेरे घर में अं 
कृण्वन्ति-( अघ: एथा॥, ९27०, 7/37255) शोक करते हुए रोदेन समनर्तिषु:-नाच-कूद करने 
लगें--बिलखें तो तस्मात्‌ एनस:-उस (एनस्‌ ७॥॥४०७॥॥८७७ ). निरानन्दता से--दुःखमय वातावरण 
से अग्रिः सविता च-अग्रि और सबिता--वह अग्रणी, सर्वरोत्पादक प्रभु त्वा प्रमुड्चताम्‌-तुझे 
मुक्त करें। तुम्हारे अन्दर आगे बढ़ने की भावना हो तथा निर्माण के कार्यों में लगे रहने की 
प्रवृत्ति हो। ऐसा होने पर घर में इसप्रकार बिलख-बिलखकर रोने के दृश्य उपस्थित न होंगे। 
२. यदि इयमू-यदि यह तब दुहिता-तेरी दूरेहिता--विवाहिता कन्या विकेशी-बालों को खोले 
हुए गृहे अरूदन्‌रूघर में रोती है और रोदेन-अपने रोने से अघं कृण्वती-दुःख के वातावरण 
को उपस्थित कर देती है और इसीप्रकार यत्-जो जामय:-तेरी विवाहिता बहिनें, चयत्‌ युवतय: और 
युवति कन्याएँ ते गृहे समनर्तिषु:-तेरे घर में नाच-कूद मचा देती है और रोदेन अधघं कृण्वति-रोने 
के द्वारा दुःखमय वातावरण बना देती हैं, इसीप्रकार यत्रजो ते प्रजायाम-तेरी सन्‍्तानों में, 
पशुषु-गवादि पशुओं में यत्‌ वा-अथवा गृहेघु-पत्नी में अघकृदरिद्धिः-किन्हीं पापवृत्तिवालों ने 
निष्ठितम्‌ अघं कृतम्‌न ( निष्ठितम्-ताणा, ८८४७॥) निश्चितरूप से स्थाई कष्ट उत्पन्न कर दिया 
है तो अग्नि और सविता तुझे उस कष्ट से मुक्त करें। वस्तुत: आगे बढ़ने की भावना से और 
घर में सबके निर्माण-कार्यों में लगे रहने से इसप्रकार के कष्टों में रोने के अवसर उपस्थित 
ही नहीं होते। सामान्यतः घरों में शान्ति बनी रहती है। अग्रि व सबिता की उपासना के अभाव 
में अज्ञान की वृद्धि होती है, दुःखद घटनाएँ उपस्थित हो जाती हैं और रोने-धोने के दृश्य 
उपस्थित हुआ करते हैं। 

भावार्थ--यदि घरों में सब आगे बढ़ने की भावना से युक्त हों और निर्माण के कार्यों में 
प्रवृत्त रहें तो व्यर्थ के कलहों के कारण रोने-धाने के दृश्य उपस्थित ही न हों। 

ऋषि:--सावित्री सूर्या ॥ देवता--आत्मा ॥ छन्‍्द:--अनुष्टुप्‌ ॥ 
पूल्य आववबन 

ड्यं नार्युप॑ ब्रूते पूल्यान्यावपन्तिका। दीर्घायुरस्तु मे पतिर्जीवांति शरद: शतम्‌॥ ६३ ॥ 

१. इयं नारीज्यह नारी पूल्यानि अवपन्तिका-”पूल्यों का वपन करती हुई (पूल (० 
००॥९८) संग्रह-कार्यों के बीज का बपन करती हुई, अर्थात्‌ घर में मेल व निर्माण के कार्यों 
कौ ही प्रवृत्ति को पैदा करती हुई उपब्वूत्ते-प्रभु से प्रार्थना करती है कि--मे पति: दीर्घायु: 
अस्तु-मेरा पति दीर्घजीवी हो, शरदः शतं जीवाति-वे सौ वर्ष के पूर्ण आयुष्य तक जीनेवाले 
बनें। २. वस्तुत: स्त्री के संग्रहात्मक कार्यों से घर का वातावरण उत्तम बना रहता है और पति 
का जीवन आनन्दमय व दीर्घ होता है। इस नारी के विग्रहात्मक कार्य ही घर के वातावरण 
को कलहमय बनाकर पति के जीवन को निरानन्द व अल्प कर देते हैं। 

भावार्थ-घर में नारी इसप्रकार वर्ते कि परस्पर सबका मेल बना रहे और प्रसन्नता से 
पति का जीवन दीर्घ हो। 

ऋषि:--सावित्री सूर्या ॥ देवता--आत्मा ॥ छन्द:--अनुष्टुप्‌ ॥ 
अक्रवाक: इब दम्पती 
इहेमाविन्द्र सं नुंद चक्रवाकेव दम्प॑ती | प्रजयैनौ स्वस्त॒कौ विश्वमायुर्व्य [श्नुताम्‌॥ ६४॥ 

₹. हे इन्द्र-सब शत्रुओं का विद्रावण करनेवाले ऐश्वर्यशाली प्रभो! इह-इस घर में इमौ 
दम्पती-इन पति-पत्नी को चक्रवाकः इब-चकवा-चकवी की भाँति संनुदनप्रेरित कौजिए। 
“चक्रवाक' की भावना है “चक तृप्ती, बच भाषणे', जो तृप्त हैं, असन्तुष्ट नहीं और प्रभु का 
गुणगान करते हैं। घर में पति-पत्नी काम-क्रोध से ऊपर उठे हुए, आवश्यक ऐश्वर्य से युक्त 
हुए-हुए प्रसन्नतापूर्वक प्रभु का स्मरण करनेवाले हों। २. एनौ-ये सन्तुष्ट व प्रभु-स्मरणयुक्त पति- 
पत्नी प्रजया-उत्तम सन्‍्तान के साथ स्वस्तकौ-उत्तम गृहवाले होते हुए बिश्व॑ आयु:-पूर्ण जीवन 
को व्यश्नुताम-प्रास करें। इनके शरीर स्वस्थ हों। मन पवित्र हों तथा मस्तिष्क सुलझे हुए हों। 

भावार्थ-प्रभुकृपा से घर में पति-पत्नी पुरुषार्थ के साथ प्रभु-स्मरण करते हुए पवित्र 
ऐश्वर्यवाले हों। उत्तम सन्‍्तान को प्राप्त करके. अपने घर को शुभ बनाएँ और पूर्ण जीवन प्राप्त 
करें। 

ऋषि:--सावित्री सूर्या ॥ देवता--आत्मा ॥ छन्द:--अनुष्टुप्‌॥ 
* आ-स्नान 

चयदांसन्द्यामुंपधाने यद्वोंपवास॑ने कृतम्‌। 

विवाहे कृत्यां यां चक्ररास्नाने तां नि दध्मसि॥ ६० ॥ 

१. यत्‌्-जो आसमन्द्याम्‌-कुर्सी में बैठने के उपकरणभूत आसन में, उपधाने-तकिये में, यत्‌ 
वा-अथवा उपवासने-अग्रमि के प्रज्वलन में (॥579॥78 ण॑ #7०) कृतम्‌दोष उत्पन्न कर दिया 
गया है अथवा विवाहे-विवाह के सारे कार्यक्रम में यां कृत्यां चक्कः-जिस छेदन-भेदन की 
क्रिया को दुष्ट लोग कर देते हैं तामूनठस सबको आस्नाने निदध्मसि-(षण शौचे ) सर्वत: शोधन 
प्रक्रिया के द्वारा (निधा-छए/ 0०७४, 7०७०70४८, ०४५) समाप्त करते हैं। २. कुर्सी को एकबार 
हाथ से ठीक प्रकार हिलाकर तभी उसपर बैठना चाहिए इससे उसमें कुछ विकार होगा तो 
उसका पता लग जाएगा। सिरहाने व बिस्तरे को भी एकबार झाड़ लेना ठीक है। अग्रि प्रज्वलन 
में तो सावधानी नितान्त आवश्यक है ही | विवाह के अवसर पर जागरूकता के अभाव में अधिक 
हानि हो जाने की सम्भावना होती ही है। 

भावार्थ--कुर्सी पर बैठने, तकिये पर सिर रखने, अग्नि के प्रज्वबलन व विवाह-कार्य के 
समय जागरूक होते हुए शोधन आवश्यक है, अन्यथा हानि की सम्भावना बनी रहती है। 

ऋषि:--सावित्री सूर्या ॥ देवता--आत्मा ॥ छन्‍्द:--अनुष्टुप्‌ ॥ 
सम्भल का कम्बल 

यहुष्कृतं यच्छम॑लं विवाहे वहतौ च यत्‌। 

तत्सैभलस्य॑ कम्बले मृज्महें दुरितं वयम्‌॥ ८८६ ॥ 

१. यत्-जो विवाहे-विवाह के अवसर पर वहतौ च-ओऔर दहेज में या रथ में, जिसमें 
बैठकर पतिगृह की ओर जाया जाता है, उस रथ में यत्‌>जो दुष्कृतम-अशुभ हो जाता है, 
यत्-जो शमलमूर-शान्तिभंग का कारणभूत विघ्न हो जाता है, तत्‌ दुरितम-उस सब अशुभ 
आचरण को वयम्‌-हम सम्भलस्य-सम्यक्‌ परिभाषण करनेवाले--ठीक प्रकार से बात करनेवाले 
पुरुष के कम्बले-मधुरवाणीरूप जल में (कम्बलम्‌-जलम्‌) मृज्महे"धो डालते हैं। 

भावार्थ--विवाह के अवसर पर तथा रथ द्वारा पतिगृह की ओर प्रस्थान के अवसर पर 
मधुरता से व्यवहार करते हुए हम सब अशुभों व अशान्तियों को दूर करते हैं। 

ऋषि:--सावित्री सूर्या ॥ देवता--आत्मा ॥ छन्‍्द:--अनुष्टुप्‌ ॥ 
यज्ञिय व शुद्ध दीर्घजीवन 

संभले मले सादयित्वा क॑म्बले दुरितं वयम्‌। 

अर्भूंम यज्ञियां: शुद्धाः प्र ण॒ आयूंषि तारिषत्‌॥ ६७॥ 

१. सम्भले"सम्यक्‌ परिभाषण में मल॑ सादयित्वा-सब मल को विनष्ट करके वयम्‌्-हम 
कम्बले-मधुरवाणीरूप जल में दुरितम्‌्-सब दुरित को दूर करके यज्ञिया:-यज्ञ करने के योग्य 
शुद्धा अभूमत्शुद्ध हो जाते हैं। प्रभु न: आयूषि प्रतारिषत्‌्-हमारे जीवनों को दीर्घ करें। 

भावार्थ--हम सम्यक्‌ परिभाषणरूप जलों में सब मल व दुरितों को दूर करके पवित्र 
जीवनवाले बनें और प्रभु के अनुग्रह से दीर्घजीवी हों। 

ऋषि:--सावित्री सूर्या ॥ देवता--आत्मा ॥ छन्द:--पुरउष्णिक्‌ ॥ 
कृत्रिम कण्टक 

कृत्रिम: कण्टकः शतदन्य एष: । अपास्या: केश्यं मलमप॑ शीर्षण्यं [ लिखात्‌॥ ६८ ॥ 

१. यः-"जो एष:-यह शतदन्‌रसैकड़ों दाँतोंवाली कृत्रिम:-शिल्पियों द्वारा निर्मित कण्टकः- 
कंघी है, वह अस्या:-इस वधू के केश्यम्‌-केशों में होनेवाले शीर्षण्यं मलम्‌-सिर के मल को 
अपलिखात्ून-दूर व सुदूर कर दे। २. कंघी से बाहर से सिर-शुदर्धि इसप्रकार हो जाती है कि 
उसमें किसी प्रकार की जुएँ आदि पड़कर क्लेश का कारण नहीं बन पातीं। जहाँ अन्तःशुर्द्धि 
अत्यन्त आवश्यक है, वहाँ बाह्यशुद्धि उसमें सहायक बनती है। 

भावार्थ--सिर के बालों को कंघी से शुद्ध कर लेना आवश्यक है। इससे मल-सज्चित 
होकर केशों में जुएँ आदि पड़ने की आशंका नहीं रहती। 

ऋषि:--सावित्री सूर्या ॥ देवता--आत्मा ॥ छन्द:--घट्पदातिशक्वरी ॥। 
नीरोगता का रहस्य 

अज्भगादड्भाह्रयमस्या अप यक्ष्मं नि द॑ध्मसि। 

तन्मा प्राप॑त्पृथिवीं मोत देवान्दियं मा प्राप॑दुर्व।न्तरिक्षम्‌। 

अपो मा प्रापन्मल॑मेतर्दग्रे य॒मं मा प्राप॑त्पितृंश्च सर्वीन्‌॥ ६९॥ 

१. वबयमू-हम शुद्धता व अग्रिहोत्रादि द्वारा अस्या:-इस युवति के अड्भात्‌ अड्भगत्‌रप्रत्येक 
अंग से यक्ष्मं अपनिदध्मसिनजरोग को सुदूर निवारित करते हैं। तत्-वह रोग पृथिवीं मा 
प्रापत्‌रइस शरीररूप पृथिवी को मत प्राप्त हो उत5और देवान्‌ मा-विषयों की प्रकाशक इन 
इन्द्रियों को मत प्राप्त हो। दिव॑ मा प्रापत्-मस्तिष्करूप झ्ुलोक में न प्राप्त हो तथा उरू 
अन्तरिक्षम-इस विशाल हृदयान्तिरक्ष में मत प्राप्त हो। २. अग्रेनयज्ञिय अग्रे! एतत्‌्-यह रोगजनक 
सलमू-मल अप: मा प्रापत्जरेत:कणों में मत प्राप्त हो जाए। यमं मा प्रापतू-यह मल इस 
दम्पतीरूप जोड़े को मत प्राप्त हो उ-तथा सर्वान्‌ पितृन-सब पितरों को भी मत प्राप्त हो। वस्तुत: 
रोगजनक मल से बचने का साधन भी “यम तथा पितृन्‌” शब्द से संकेतित हो रहा है। हमें 
संयमी बनना है तथा रक्षणात्मक कार्यो में प्रवृत्त रहना है, रोगों से बचने का यही मार्ग है। 

भावार्थ--इस नवविवाहित युवति के शरीर में नीरोगता हो, इसमें रोगकृमियों का प्राबल्य 
न हो जाए। इसके “शरीर, इन्द्रियाँ, मस्तिष्क, हृदय, रेत:कण' रोगजनक मलों से प्रभावित न 

के । इस घर में सब संयमी बने रहें व रक्षणात्मक कार्यों में प्रवृत्त रहें | इसप्रकार यहाँ सब नीरोग 
रहें। 
ऋषि:--सावित्री सूर्या॥ देवता--आत्मा॥ छन्द:-त्रिष्टुप्‌ ॥ 
संनहन 

सं त्वां नह्मामि पय॑सा पृथिव्याः सं त्वां नह्यामि पयसौष॑धीनाम्‌। 

सं त्वां नह्मामि प्रजया धर्नेंन सा संन॑ब्द्धा सनुहि वाजमेमम्‌॥ ७०॥ 

१. पति कहता है कि हे मेरे जीवन के साथी ! त्वा"तुझे 'पृथिव्या:-पृथिवी के--पृथिवी 
से उत्पन्न पयसा-आप्यायन के साधनभूत पदार्थों से संनह्यामित्सम्यक्‌ बद्ध करता हूँ। मैं 
ओषधिनाम्‌ पयसा-ओषधियों की आप्यायन-शक्ति से संनह्यामिनसन्नद्ध करता हूँ। मैं अपने 
पास पार्थिव पदार्थों व ओषधि-वनस्पतियों की कमी नहीं होने देता। २. त्वा"तुझे प्रजया 
धनेन-उत्तम सन्‍्तानों व धनों से संनह्यामि-इस कुल से सम्यक्‌ बद्ध करता हूँ। इस प्रकार सब 
आवश्यक पदार्थों से सन्नद्धा-सन्नद्ध हुई-हुई सा-वह तू इमं वाजम्‌-इस शक्ति को आसनुहि- 
समन्तात्‌ अंग-प्रत्यंग में संभजन करनेवाली हों। घर-सड्चालन के लिए आवश्यक वस्तुओं की 
कमी होने पर चिन्ता के कारण शक्ति में कमी आ जाती है। सब आवश्यक पदार्थों से परिपूर्ण 
गृह चिन्ता का विषय न बनकर शक्तिवृद्धि का हेतु होता है। 

भावार्थ--पति का कर्तव्य है कि घर में सब आवश्यक पदार्थों को प्राप्त करने की व्यवस्था 
करे। इससे पत्नी का जीवन चिन्ता से दूर होता हुआ सशक्त बना रहेगा। 

ऋषि:--सावित्री सूर्या ॥ देवता--आत्मा ॥ छन्द:--बृहती ॥ 
अम+सा, साम+ऋक्‌, हौौ+पृथिवी 

अमो5हम॑स्मि सा त्वं सामाहमस्म्यृकत्वं चौरहं पृंथिवी त्वम्‌। 

ताविह सं भ॑वाव प्रजामा ज॑नयावहै॥ ७१॥ 

2. पति कहता है कि अहम्‌ूरमैं अमः-प्राणशक्ति (४व8| था) अस्मि-हूँ तो त्वमचतू सा 
( असि )-लक्ष्मी है (सा ॥श7० ० लक्ष्मी ) | पति को प्राणशक्तिसम्पन्न होना चाहिए तथा पत्नी 
तो गृहलक्ष्मी होकर ही घर को शोभान्वित कर सकेगी। २. साम अहं अस्मिनमैं साम हूँ, त्वं 
ऋक्‌-तू ऋचा है। पति ने साम के गायन के समान मधुर होना है न कि कर्कश स्वभाव का। 
पत्नी ने विज्ञानवाली बनना है--समझदार | ऋचाओं से साम पृथक्‌ नहीं, इसीप्रकार पति ने पत्नी 
से पृथक्त्व को सोचना ही नहीं। ३. चयौ: अहम-मैं चुलोक के समान हूँ, त्वं पृथिवी-तू पृथित्री 
है। चुलोक बरसता है, पति ने भी घर में धन कौ वृष्टि करनी है। पृथिवी उत्पन्न करती है, 
पत्नी ने भी उत्तम पदार्थों का निर्माण करना है। चुलोक पृथिवरी पर वृष्टि का सेचन करता है, 
इसीप्रकार पति पत्नी में वीर्य का सेचन करनेवाला है। पृथिवरी अज्ञादि को उत्पन्न करती है, 
पत्नी उत्तम सन्‍्तान को । ४. पति कहता है कि तौरवे हम दोनों इह सम्भवाव-यहाँ सह स्थानों 
में मिलकर हों। हमारे हृदय एक हों, मन एक हों, हम अविद्वेषवाले हों, परस्पर प्रीतिसम्पन्न 
हों। इसप्रकार हम प्रजां आजनयावहै-उत्तम सनन्‍्तान को जन्म दें। 

भावार्थ-पति प्राण है तो पत्नी लक्ष्मी | प्राणशक्ति ही शरीर को लक्ष्मी-सम्मन्न बनाती है। 
पति शान्त हो, पत्नी विज्ञानवाली। पति द्युलोक के समान ज्ञानदीघ्त हो, पत्नी पृथिवी के समान 
दृढ़ आधारवाली। ऐसे पति-पत्नी ही मिलकर उत्तम सन्‍्तान को जन्मदेनेवाले होते हैं। 

ऋषि:--सावित्री सूर्या ॥ देवता--आत्मा ॥ छन्द:--अनुष्टुप्‌॥ 
अरिष्टासू 

ज़नियन्तिं नावग्र॑वः पुत्रियन्तिं सुदान॑वः | अरिंष्टासू सचेवहि बृहते वाज॑सातये ॥ ७२ ॥ 

१. अग्रवः-(अग्रे गन्तार: ) हमारे आगे चलनेवाले, अर्थात्‌ हमारे बड़े (हमारे माता-पिता) 
नौ-हम दोनों को जनयन्ति-पति-पत्नी के रूप में चाहते हैं | सुदानव:-ये उत्तम दानशील व्यक्ति 
पुत्रियन्ति-हमारे लिए सन्‍्तानों की कामना करते हैं | “वर-वधू' दोनों के माता-पिता “इन्हें उत्तम 
सन्तान प्राप्त हो', ऐसी कामना करते हैं। २. अरिष्टासू-अहिंसित प्राणोंवाले हम प्राणशक्ति को 
नष्ट न करते हुए सचेवहि-परस्पर मिलकर चलें । इसप्रकार हम बृहते वाजसातये>”महान्‌ शक्ति- 
लाभ के लिए हों। हमारी शक्ति में वृद्धि ही हो। 

भावार्थ--हम बड़ों के आशीर्वाद के साथ पति-पत्नी के रूप में होते हुए इसप्रकार परस्पर 
मिलकर चलें कि हमारी प्राणशक्ति अहिंसित रहे और हम शक्ति प्रास करनेवाले बनें। 

ऋषि:--सावित्री सूर्या॥ देवता--आत्मा॥ छन्द:--अनुष्टुप्‌॥ 
प्रजावत्‌ शर्म 

ये पितरों वधूदर्शा इमं वहतुमाग॑मन्‌। ते अस्यै वध्वै संप॑ल्यै प्रजाव॒च्छ्म' यच्छन्तु ॥ ७३ ॥ 

१. ये पितरः८जो हमारे पितर-बड़े लोग वधूदर्शा-वधू को देखने की कामनावाले 
इमम्‌-इस वहतुं आगमन्‌-विवाह में आये हैं, ते-वे सब अस्यै-इस संपत्नयै-पति के साथ 
सम्यक्‌ मेलवाली वध्वै-वधू के लिए प्रजावत्‌ शर्म यच्छन्तु-प्रशस्त सन्‍्तानवाले सुख को प्राप्त 
कराएँ। उत्तम सनन्‍्तान की प्राप्ति के लिए आशीर्वाद दें। 

भावार्थ--विवाह में उपस्थित सब बड़े लोग इस पति के साथ मेलवाली वधू के लिए 
उत्तम सन्‍्तति की प्राप्ति का आशीर्वाद दें। 

ऋषि:--सावित्री सूर्या ॥ देवता--आत्मा॥ छन्द:--त्रिष्टुप्‌॥ 
पूर्वा रशनायमाना 

येदं पूर्वारग॑त्रशनायमांना प्रजामस्यै द्रविणं चेह दत्त्वा। 

तां वहन्त्वग॑तस्यानु पन्‍्थों विराडियं सुप्रजा अत्य॑जैषीत्‌॥ ७४॥ 

१. याजजो पूर्वा-(पृ) पालन व पूरण करनेवाली रशनायमाना-रशना के समान आचरण 
करनेवाली, अर्थात्‌ कर्त्तव्यकर्मों के करने में सदा कटिबद्ध यह युवति इदमजइस गृह में 
आगन्‌जआई है। अस्यै-इस वधू के लिए इहज्यहाँ इस गृह में प्रजां द्रविणं च दत्वा-उत्तम 
सन्तति व ऐश्वर्य को प्राप्त कराके तामूनठस वधू को अ-गतस्य पन्थाम्‌ अनुवहन्तु-न चले गये, 
अर्थात्‌ दीर्घजीवी पति के मार्ग पर अनुकूलता से सब देव ले-चलें। सब देवों के अनुग्रह से 
यह दीर्घजीवी पति के अनुकूल मार्ग पर चलनेवाली हो। इसका सौभाग्य स्थिर रहे और पति 
के साथ अनुकूलता में बनी रहे। २. इस प्रकार इयम्‌-यह विराट्-अति ततेजस्विनी वधू सुप्रजा:- 
उत्तम प्रजावाली होती हुई अति अजैषीत्‌-सब कष्टों व शत्रुओं को जीतनेवाली बनें। 

भावार्थ--पत्नी (क) पालनात्मक ब पूरणात्मक कर्मों में प्रवृत्त हो। (ख) कर्त्तव्य-कर्मों 
के करने में सदा कटिबद्ध हो। (ग) सौभाग्यशालिनी बने। (घ) पति के अनुकूल मार्ग पर 
चले। तेजस्विनी हो। (ड) उत्तम प्रजावाली हो। (च) कष्टों व शत्रुओं को जीतनेवाली हो। 

ऋषि:--सावित्री सूर्या ॥ देवता--आत्मा ॥ छन्द:-्रिष्टुप्‌ ॥ 
सुबुधा-बुध्यमाना 

प्र बुध्यस्य सुबुधा बुध्य॑माना दीर्घायुत्वाय॑ शुतशारदाय। 

गहान्ग॑च्छ गृहप॑त्नी यथासों दीर्घ त आयु: सविता कृणोतु॥ ७५॥ 

१. पत्नी को अन्तिम आशीर्वाद व शिक्षा इस रूप में दी जाती है कि प्रबुध्यस्व-तू प्रकृष्ट 
बोधवाली हो | सुबुधा-उत्तम बुदर्धिवाली तू बुध्यमाना-समझदार बन | इसप्रकार तू शतशारदाय 
दीर्घायुत्वाय-शत वर्षों के दीर्घजीवन के लिए हो। २. गृहान्‌ गच्छ-पति के गृह को तू प्राप्त 
हो यथा-जिससे तू गृहपत्नी असः-गृहपत्नी बने। तू वस्तुत: घर का उत्तमता से रक्षण 'करनेवाली 
हो | सविता-वह सर्वोत्पादक, सर्वप्रेरक प्रभु ते आयु:-तेरे आयुष्य को दीर्घ कृणोतु-दीर्घ करे। 

भावार्थ--पत्नी उत्तम बोधवाली होती हुई सब कार्यों को समझदारी से करे। पतिगृह को 
प्राप्त होकर वस्तुत: गृहपत्नी बने। प्रभु-स्मरणपूर्वक कार्यों को करती हुई दीर्घजीवन प्राप्त करे। 

॥ इति चतुर्थद्शं काण्डम्‌॥ 


